

ПРЕДЛАГАЧ: Владата на Република Северна  
Македонија

ПРЕТСТАВНИЦИ: Панче Тошковски, министер за  
внатрешни работи и

д-р Астрит Исени, заменик на  
министерот за внатрешни  
работи

ПОВЕРЕНИК: Сашо Петрушевски, државен  
секретар во Министерството за  
внатрешни работи

Предлог на закон  
за оружјето (\*)

Скопје, јуни 2026 година

## В О В Е Д

### I. ОЦЕНА НА СОСТОЈБИТЕ ВО ОБЛАСТА ШТО ТРЕБА ДА СЕ УРЕДИ СО ЗАКОНОТ И ПРИЧИНИ ЗА ДОНЕСУВАЊЕ НА ЗАКОНОТ

Основниот текст на Законот за оружјето е донесен во 2005 година, по кој се донесени 15 измени и дополнувања, при што во меѓувреме истиот беше повеќе пати усогласуван со ЕУ регулативата.

Законските решенија во периодот на донесување на Законот, биле резултат на определбите и одлуките во периодот кога се донесувале, утврдената пракса, потребите и целите во тој период, согледувањата и укажувањата од стручните служби кои се соочувале со нив во секојдневното работење, анализите кои тогаш биле достапни итн. Во текот на годините на примена на одредбите од Законот за оружјето во неколку наврати се вршеше усогласување со европското законодавство, како и унапредување на одредбите од Законот во насока на подобрување на практичната имплементација на Законот, а континуирано се вршеше и евалуација на примената на одредбите, се вршеа анализи на спроведувањето на голем број постапки предвидени во Законот, дали определени законски решенија се во функција на целите кои биле претходно определени итн.

Поаѓајќи од потребата за целосно усогласување со европската регулатива од предметната област (имајќи предвид дека беше донесена нова Директива (ЕУ) 2021/555 на Европскиот парламент и на Советот од 24 март 2021 година за контрола на набавувањето и поседувањето оружје (кодифициран текст)) како и потребите на стручните служби во Министерството за внатрешни работи произлезени од практичната имплементација на Законот за оружјето, а воедно и барањата од страна на засегнатите страни се утврди потребата од ревидирање на одредбите од Законот за оружјето, а во насока на подобрување на правната рамка за постапување со цивилното оружје.

Со оглед на фактот што врз основа на извршена анализа се утврди дека голем дел од Законот ќе претрпи измени, се донесе одлука да се изготви нов Закон за оружјето.

Со предложениот закон се врши усогласување со:

- Директивата (ЕУ) 2021/555 на Европскиот парламент и на Советот од 24 март 2021 година за контрола на набавувањето и поседувањето оружје (кодифициран текст);

- Директива за спроведување (ЕУ) бр.2019/69 на Комисијата од 16 јануари 2019 година за утврдување технички спецификации на оружје за предупредување и сигнализација во согласност со Директивата 91/477/ЕЕЗ на Советот за контрола на набавување и поседување оружје;

- Регулатива (ЕУ) бр.258/2012 на Европскиот парламент и на Советот од 14 март 2012 година за спроведување на член 10 од Протоколот на Обединетите нации против незаконско производство и трговија со огнено оружје, негови делови и компоненти и муниција, со кој се дополнува Конвенцијата на Обединетите нации против транснационалниот организиран криминал („Протокол на ОН за огнено оружје“) и за утврдување на дозвола за извоз и мерки за увоз и транзит на огнено оружје, негови делови и компоненти и муниција и

- Регулатива за спроведување на Комисијата (ЕУ) 2015/2403 од 15 декември 2015 година за утврдување на заеднички насоки за стандардите и техниките за деактивирање за да се осигури дека деактивираното огнено оружје станало неповратно неупотребливо и Регулатива за спроведување на Комисијата (ЕУ) 2018/337 од 5 март 2018 година за изменување и дополнување на Регулативата за спроведување (ЕУ) 2015/2403.

Со предложениот закон се врши дефинирање на голем број поими кои се користат во Законот кои се целосно усогласени со ЕУ регулативата, како и целосно ревидирање на одредбата која се однесува на категоризација на оружјето, а со цел усогласување со европската регулатива од областа на оружјето.

Со Предлогот на Законот, исто така, се вршат и техничко-терминолошки прецизирања на Законот, надминување на практичните проблеми со кои се соочуваат надлежните служби на Министерството за внатрешни работи, како и содржинско и нормативно-правно унапредување на законските решенија во правец на нивна доследна практична примена.

## II. ЦЕЛИ, НАЧЕЛА И ОСНОВНИ РЕШЕНИЈА НА ПРЕДЛОГОТ НА ЗАКОН

Со донесување на Законот за оружјето ќе се овозможи остварување на законски утврдените цели на Министерството за внатрешни работи.

Со предложениот закон се уредуваат условите за набавување, поседување, носење и пренесување, чување, производство, поправање, онеспособување (деактивирање), промет, посредување, трансфер, превоз, претовар и пренесување преку државна граница на оружје, негови делови, главни делови и муниција.

## III. ОЦЕНА НА ФИНАНСИСКИТЕ ПОСЛЕДИЦИ ОД ПРЕДЛОГОТ НА ЗАКОН ВРЗ БУЏЕТОТ И ДРУГИТЕ ЈАВНИ ФИНАНСИСКИ СРЕДСТВА

Предлогот на закон не предизвикува финансиски импликации врз Буџетот на Република Северна Македонија.

## IV. ПРОЦЕНА НА ФИНАНСИСКИТЕ СРЕДСТВА ПОТРЕБНИ ЗА СПРОВЕДУВАЊЕ НА ЗАКОНОТ И НАЧИНОТ НА НИВНОТО ОБЕЗБЕДУВАЊЕ, КАКО И ПОДАТОЦИ ЗА ТОА ДАЛИ СПРОВЕДУВАЊЕТО НА ЗАКОНОТ ПОВЛЕКУВА МАТЕРИЈАЛНИ ОБВРСКИ ЗА ОДДЕЛНИ СУБЈЕКТИ

За спроведување на предложениот закон не се потребни дополнителни финансиски средства од Буџетот на Република Северна Македонија.

## V. ПРЕГЛЕД НА РЕГУЛАТИВИ ОД ДРУГИ ПРАВНИ СИСТЕМИ И УСОГЛАСЕНОСТ НА ПРЕДЛОГОТ НА ЗАКОН ЗА ОРУЖЈЕТО СО ПРАВОТО НА ЕВРОПСКАТА УНИЈА

Со Предлогот на закон за оружјето се врши усогласување со:

- Директивата (ЕУ) 2021/555 на Европскиот парламент и на Советот од 24 март 2021 година за контрола на набавувањето и поседувањето оружје (кодифициран текст);

- Директива за спроведување (ЕУ) бр.2019/69 на Комисијата од 16 јануари 2019 година за утврдување технички спецификации на оружје за предупредување и сигнализација во согласност со Директивата 91/477/ЕЕЗ на Советот за контрола на набавување и поседување оружје;

- Регулатива (ЕУ) бр. 258/2012 на Европскиот парламент и на Советот од 14 март 2012 година за спроведување на член 10 од Протоколот на Обединетите нации против незаконско производство и трговија со огнено оружје, негови делови и компоненти и муниција, со кој се надополнува Конвенцијата на Обединетите нации против транснационалниот организиран криминал („Протокол на ОН за огнено оружје“) и за утврдување на дозвола за извоз и мерки за увоз и транзит на огнено оружје, негови делови и компоненти и муниција и

- Регулатива за спроведување на Комисијата (ЕУ) 2015/2403 од 15 декември 2015 година за утврдување на заеднички насоки за стандардите и техниките за деактивирање за да се осигури дека деактивираното огнено оружје станало неповратно неупотребливо и Регулатива за спроведување на Комисијата (ЕУ) 2018/337 од 5 март 2018 година за изменување и дополнување на Регулативата за спроведување (ЕУ) 2015/2403.

## VI. ПРЕГЛЕД НА ЗАКОНОТЕ ШТО ТРЕБА ДА СЕ ИЗМЕНАТ СО ДОНЕСУВАЊЕТО НА ЗАКОНОТ И ПРОПИСИТЕ ШТО ТРЕБА ДА СЕ ДОНЕСТА ЗА СПРОВЕДУВАЊЕ НА ЗАКОНОТ

Донесувањето на Законот за оружјето имплицира донесување на подзаконски прописи за:

- обрасците за оружјето и муницијата и за начинот на водење на евиденции на оружје и муниција,
- обрасците на барањата и одобренјата за превоз на оружје и муниција при увоз, за превоз на оружје и муниција при извоз, за пренесување (трансфер) на оружје и муниција при увоз, за пренесување (трансфер) на оружје и муниција при извоз, за пренесување (трансфер) на оружје и муниција при транзит и за превоз на оружје и муниција при транзит што се издаваат по електронски пат,
- минималните технички и безбедносни услови што треба да ги исполнуваат објектите во кои се врши производство и поправање, односно промет и складирање на оружје и муниција,
- начинот на пренесување на оружје и муниција преку државната граница,
- видовите на оружје кои можат да се набавуваат врз основа на одобрение и значењето на одделни видови на оружје од А и Ц категорија,
- начинот на предавање, прием и чување на оружјето и муницијата во случај на смрт на сопственикот на оружјето, како и формата и содржината на потврдата за оружје и муниција кои се предаваат на надлежниот орган,
- минималните технички и безбедносни услови што треба да ги исполнуваат објектите на цивилните стрелишта,
- програмата за оспособување за правилна употреба, чување и одржување на оружјето, начинот на спроведување на практичното оспособување за ракување со оружје, како и начинот на спроведувањето на стручниот испит за проверка на техничкото знаење за правилна употреба на оружјето и познавањето на прописите за оружје,
- минималните технички и безбедносни услови што треба да ги исполнуваат објектите за практичното оспособување за ракување со оружје на правните лица,
- содржината и начинот на водење на електронска евиденција на оружјето, како и формата, содржината и начинот на водење на регистарот за следење на производството, поправањето, прометот и превозот на оружјето,
- техничките спецификации за деактивирање на огнено оружје, формата и содржината на образецот за означување на деактивираното оружје и формата и содржината на образецот на потврдата за деактивирање на огнено оружје,
- начинот на вршење редовен, вонреден и контролен надзор над придржувањето кон пропишаните услови за производство, поправање, онеспособување (деактивирање) промет, сместување и чување на оружје и муниција кај физички и правни лица, употребата на стрелишта, како и над законитоста на поседувањето и носењето на оружје и муниција на физички и правни лица;
- начинот за набавување, употреба и технички спецификации за модератор за звук;
- формата и содржината на прекршочниот платен налог;
- определување на здравствени установи во кои ќе се врши лекарски преглед на физичко лице заради утврдување на здравствената способност за поседување и носење на оружје и
- видот и начинот на вршење на лекарскиот преглед за утврдување на здравствената способност за поседување и носење на оружје, листата на болести и здравствени состојби што го прават лицето неспособно за поседување и носење на оружје, како и начинот и постапката на издавање на лекарско уверение.

## ПРЕДЛОГ НА ЗАКОН ЗА ОРУЖЈЕТО ( \*)

### I. ОПШТИ ОДРЕДБИ

#### Член 1

(1) Со овој закон се уредуваат условите за набавување, поседување, носење, пренесување, складирање, производство, поправање, онеспособување (деактивирање), промет, посредување, трансфер, превоз, претовар и пренесување преку државна граница на оружје, главни делови на оружје, делови на оружје, и муниција.

(2) Одредбите на овој закон не се применуваат на вооружувањето и воената опрема, како и на оружјето и муницијата наменети за потребите на Министерството за одбрана, Армијата на Република Северна Македонија, Министерството за внатрешни работи (во натамошниот текст: Министерството), казнено-поправните установи и другите државни органи и правни лица утврдени со закон.

#### Член 2

(1) „Оружје“ во смисла на овој закон е секој предмет или орудие, направени со цел под притисок на гасови, кои настануваат при согорување на експлозивни материи, гасови под притисок или друга потенцијална енергија, да исфрлаат проектил во облик на единечно зрно, сноп од сачми, гас, течност, стрели или друга состојка, што предизвикува повреди опасни за здравјето и животот на луѓето, како и секој друг предмет чија основна намена е вршење напад врз физичкиот интегритет на луѓето;

(2) Оружје согласно ставот (1) на овој член е:

- 1) огнено оружје;
- 2) колекционерско оружје;
- 3) оружје за самозаштита;
- 4) пневматско оружје;
- 5) гасно оружје;
- 6) експлозивно оружје;
- 7) оружје со тетива;
- 8) ладно оружје;
- 9) алармно и сигнално оружје;
- 10) електрични парализатори;
- 11) реплика на старинско оружје;
- 12) трајно онеспособено оружје;
- 13) парадно и акустично оружје;
- 14) Paintball;
- 15) Airsoft и

---

\*Со овој закон се врши усогласување со ДИРЕКТИВА (ЕУ) 2021/555 НА ЕВРОПСКИОТ ПАРЛАМЕНТ И НА СОВЕТОТ од 24 март 2021 година за контрола на набавката и поседувањето оружје (кодифициран текст), CELEX број 32021L0555, Регулативата за спроведување (ЕУ) бр. 2015/2403 на Комисијата од 15 декември 2015 година, за утврдување на заеднички упатства за стандарди и техники за деактивирање на оружје со цел да се осигури дека деактивираното огнено оружје станува неповратно онеспособено, CELEX број 32015R2403 Регулатива (ЕУ) 2018/337 од 05 Март 2018 година за изменување на Регулативата за спроведување (ЕУ) бр. 2015/2403, CELEX број 32018R0337, Регулатива 258/2012 на Европскиот парламент и на Советот од 14 март 2012 година за спроведување на член 10 од Протоколот на Обединетите нации против нелегалното производство и трговија со огнено оружје, негови делови и компоненти и муниција, со кој се дополнува Конвенцијата на Обединетите нации против транснационалниот организиран криминал (Протокол за огнено оружје на ОН), и утврдување на овластување за извоз на огнено оружје, мерки за увоз и транзит на огнено оружје, негови делови и компоненти и муниција, CELEX број 32012R0258 и Директива за спроведување на Комисијата (ЕУ) 2019/69 од 16 јануари 2019 година за утврдување на техничките спецификации за алармно и сигнално оружје согласно Директивата 91/477/ЕЕЗ на Советот за контрола на стекнувањето и поседувањето оружје, CELEX број 32019L0069

16) лансер на пепер спреј (краток).

(3) Одредбите за набавување, поседување и постапување со оружјето и муницијата на овој закон, соодветно се применуваат и на главните делови од огненото оружје и на боевата муниција за огненото оружје, освен ако со овој закон поинаку не е уредено;

(4) Оружје согласно ставот (1) на овој член не е:

1) декоративно оружје;

2) имитација на оружје;

3) старинско оружје;

4) оружје и муниција за индустриски цели и

5) харпуни за подводен риболов, оружје за сигнализација при планинарење, користење на брод и усмртување животни.

### Член 3

Одделни изрази употребени во овој закон го имаат следново значење:

1. „Огнено оружје“ е секое преносливо оружје со цевка (пушка, пиштол и револвер) кое исфрла, односно конструирано е под притисок на запално гориво да исфрли сноп од сачми, единечно зрно или друг проектил, како и секое преносливо оружје со цевка кое може да се видоизмени под притисок на запално гориво за да исфрли сноп од сачми, единечно зрно или друг проектил, како и секој предмет кој може да се видоизмени под притисок на запално гориво за да исфрла сноп од сачми, единечно зрно или друг проектил, ако предметот по надворешниот изглед одговара на огненото оружје и поради неговата конструкција или материјалот од кој е изработен истиот може да се видоизмени;

Огнено оружје не се делови на огненото оружје и предмети кои исфрлаат, односно се конструирани под притисок на запално гориво да исфрлаат сноп од сачми, единечно зрно или друг проектил, како и делови кои можат да се видоизменат за да исфрлаат сноп од сачми, единечно зрно или друг проектил, ако се:

- изработени за аларм или сигнализација, за усмртување животни, за користење на брод, планинарење и слично и

- делови на старинско оружје или реплика на старинско оружје, кое не е опфатено со категоризацијата на оружјето од членот 4 од овој закон и не може да се употреби како главен дел на огнено оружје;

2. „Делови на огнено оружје“ се сите главни, резервни и други делови на огненото оружје што се неопходни за неговата употреба (цевка со лежиште за куршуми, рам или сандак, механизам за затворање - затворац или навлака - лизгач, ударен механизам или затворен блок), како и опрема наменета или приспособена да го намали звукот при употребата на огненото оружје;

3. „Кусо огнено оружје“ е оружје чија цевка е со должина до 30 см или чија вкупна должина не е поголема од 60 см;

4. „Долго огнено оружје“ е оружје чија цевка е подолга од 30 см или чија вкупна должина надминува 60 см;

5. „Автоматско огнено оружје“ е оружје кое по секое пукање автоматски се празни и полни и кај кое со едно притискање на чкрапецот се испукуваат повеќе или сите куршуми од магацинот на оружјето;

6. „Полуавтоматско огнено оружје“ е оружје кое по секое пукање, автоматски се празни и полни и кое може да испука само еден куршум со едно притискање на чкрапецот;

7. „Репетирачко огнено оружје“ е оружје кое по испукувањето се полни и празни рачно, со ставање на куршум во цевката или во вдлабнатина за полнење на отворот на цевката;

8. „Еднострелно огнено оружје“ е оружје без магацин кое пред секое испукување се полни рачно со ставање на куршум во лежиштето на куршуми или во вдлабнатиот дел предвиден за таа цел на влезот од цевката;

9. „Пневматско оружје“ се сите видови пушки, пиштоли, револвери и други направи кои под притисок на компримиран воздух или друг компримиран гас низ цевката исфрлаат проектили со различен облик;

10. „Гасно оружје“ се сите видови пиштоли, револвери и други направи кои под притисок на барутни гасови или сличен гас насочено распрснуваат или исфрлаат со муниција, иритирачки гас кој има краткотрајно дејство на здравјето на луѓето;

Гасно оружје, во смисла на овој закон, не се направи кои распрснуваат или исфрлаат иритирачки гас кој има краткотрајно дејство на здравјето на луѓето, а се исклучиво наменети за самоодбрана;

11. „Алармно и сигнално оружје“ се направи со лежиште за муниција наменети за испалување само на ќор-фишеци, надразнувачки гасови, други активни супстанции или пиротехнички средства за сигнализација и не можат да се преправат за да исфрлат сачма, куршум или проектил под дејство на запално гориво, врз кои производителите или трговците со оружје вршат проверка дали ги исполнуваат техничките спецификации дефинирани со посебен пропис;

12. „Парадно и акустично оружје“ е огнено оружје кое е посебно преправено, исклучиво за употреба на ќор-фишеци, за употреба во театарски претстави, фотографирања, филмски и телевизиски снимања, реконструкции на историски настани, паради, спортски настани и обука;

13. „Експлозивно оружје“ се сите видови бомби, мини, гранати и други направи кои содржат експлозивни материи или запаливи средства, кај кои поради надворешно или внатрешно дејство (тежина, удар, триење, хемиска реакција, електрична енергија и слично) се предизвикува ослободување и создавање на енергија и експлозија, како и делови на експлозивно оружје, запалувач и други предмети, кои се очигледно подготвени за изработка на експлозивно оружје;

14. „Оружје со тетива“ се лак, самострел и други направи кои под притисок на затегнатите краци на лакот, со тетива исфрлаат стрела или друг проектил;

15. „Ладно оружје“ се сите предмети направени за вршење напад или нанесување на телесна повреда, со употреба на физичка сила на напаѓачот, како и предмети погодни за нанесување телесна повреда кога тие се носат на јавни собири, локали и слични места;

16. „Електрични парализатори“ се направи создадени за вршење напад или одбрана, кои под дејство на електрицитет или висок напон, предизвикуваат електрични шокови, што го онеспособуваат лицето, врз кое е употребена направата;

17. „Оружје за индустриски цели“ е оружје наменето за индустриска или техничка употреба, под услов да може да се користи само за тие употреби;

18. „Повечко оружје“ е огнено оружје од Б категорија, со кое е дозволен лов согласно со прописите за ловство;

19. „Спортско оружје“ е огнено оружје од Б и Ц категорија, кое согласно посебни прописи од областа на спортот се користи во спортски дисциплини;

20. „Активен член на стрелачки клуб“ е лице кое поседува потврда дека е активен член на стрелачки клуб;

21. „Активен спортски стрелец - натпреварувач“ е лице кое учествувало на официјални натпревари во тековната или во претходната година во организација на единствената национална спортска стрелачка федерација и доколку лицето учествувало на официјални меѓународни натпревари организирани од страна на Меѓународната спортска стрелачка федерација;

22. „Колекционер“ е физичко или правно лице кое е посветено на собирање и конзервација на оружје од Б и Ц категорија и главни делови на оружје, за историски, културни, научни, технички, образовни цели или зачувување на државно наследство;

23. „Оружје за самозаштита“ е еднострелно, полуавтоматско или репетирачко огнено оружје од Б категорија, со калибар поголем од 5,6 милиметри, кое служи за заштита на животот на сопственикот на оружјето и за обезбедување на лица и имот;

24. „Старинско оружје“ е ладно оружје и огнено оружје што употребувало црн барут, конструирани пред 1898 година, кои имаат историска, антикварна, музејска или уметничка вредност, а кои повеќе не се во употреба.

25. „Реплика на старинско оружје“ е копија на старинско оружје (кусо или долго огнено оружје), кое се полни со црн барут од устата на цевката на оружјето и се пали со фитил, кремен или каписла;

26. „Декоративно оружје“ се предмети кои се направени за декоративна намена и кои не можат да се употребат како огнено оружје;

27. „Оружје што е трајно онеспособено за употреба (деактивирано)“ е огнено оружје од Б категорија, кое целосно ги изгубило карактеристиките на оружје, со извршување на техничка постапка врз сите главни делови од огненото оружје, по што деловите стануваат трајно нефункционални и повеќе не може да се отстранат, заменат, модифицираат или преправат, а со тоа оружјето е трајно онеспособено за натамошна негова употреба;

28. „Оружје што е привремено блокирано за употреба“ е огнено оружје од Б и Ц категорија, кое со извршување на техничка постапка врз еден од главните делови од огненото оружје е привремено онеспособено за функционирање;

29. „Имитација на оружје“ се предмети кои по надворешниот изглед наликуваат на оружје, но кои не можат да се употребат како огнено оружје;

30. „Главни делови на огненото оружје“ се цевката, рамот, сандакот, без оглед дали се работи за горен или за долен сандак, ако е применливо, лизгачот, цилиндарот, затвораот или затворниот блок, кои, како одделни предмети, се вклучени во категоријата огнено оружје на кое се монтирани или се планира да бидат монтирани;

31. „Посебна опрема за огнено оружје“ е секој механизам, што е произведен и наменет за дополнување на основниот модел на оружјето, со чија примена се зголемуваат можностите и квалитетот на употребата на оружјето, освен оптичкиот нишан;

32. „Оптички нишан“ е посебна опрема за оружје (кое не е наменски произведено за воена употреба), која се употребува на ловечко или спортско оружје при учество на лов или стрелаштво, а се набавува и поседува од страна на физичко лице кое поседува важечка исправа за оружје, без издадено одобрение за набавка на истото;

33. „Модератор за звук“ е посебна опрема за оружје (која не е наменски произведена за воена употреба), наменета да го намали звукот, која може да се употребува на ловечко или спортско оружје при учество на лов или стрелаштво, а се набавува и поседува од страна на физичко лице кое поседува важечка исправа за оружје, без издадено одобрение за набавка на истото;

34. „Муниција“ е цел патрон, односно сите видови на куршуми спремни за испукување од огнено оружје со проектил кој има моќ да убие или неговите составни делови, вклучително чаурите, иницијалните каписли, барутното полнење, куршумите или проектилите, што се користат во огнено оружје;

35. „Боева муниција“ се сите видови куршуми, наполнети со проектил што има моќ да убие;

36. „Муниција со панцирно-пробивен проектил што пенетрира“ е муниција наменета за воена употреба, чиј проектил содржи тврдо јадро, која преку голема брзина и облик добива голема пробивна моќ;

37. „Муниција со експлозивни проектили“ е муниција наменета за воена употреба, чии проектили содржат полнило што експлодира;

38. „Муниција со запаливи проектили“ е муниција наменета за воена употреба, чии проектили содржат хемиско соединение кое е запаливо;

„Маневарска муниција“ е муниција која содржи погонско полнење и чаура во која нема проектили;

39. „Муниција за алармно и сигнално оружје“ е празна муниција која не исфрла проектил, туку генерира блесок и експлозивен звук;

40. „Муниција за зашешметување и успивање“ е муниција наменета за извршување на хумани активности, чиј проектил содржи хемиско соединение, кое предизвикува привремено успивање и онеспособување;

41. „Одбележувачка муниција“ е муниција наменета за воена употреба, чиј проектил содржи хемиско соединение, кое со согорување ја означува патеката на движење на проектилот;

42. „Муниција за гасно оружје“ е муниција која содржи хемиско полнење со иритирачки гас, кој има краткотрајно дејство на здравјето на луѓето;

43. „Адаптери“ се направи наменети за употреба во лов или спортско стрелаштво, кои се вметнуваат во цевката на оружјето заради промена на видот и калибарот на оружјето, со

што оружјето не ја менува постојната категорија, согласно закон или целосно се прилагодени да ги заменат деловите за испукување (цевка, ударна игла и затвараџот), а воедно се монтираат на постоечкиот рам и го користат постоечкиот систем за чкрапање на оружјето;

44. „Лице“ е физичко лице, правно лице и, ако таа можност е предвидена согласно правилата на сила, здружение на лица на кое му е призната способноста за извршување на правни акти, но кое нема правен статус на правно лице;

45. „Посредник со оружје“ е секое физичко или правно лице, што не е трговец со оружје, чија трговија или дејност целосно или делумно се состои од:

- преговарање или договарање трансакции за купување, продажба или испорака огнено оружје, главни составни делови или муниција;

- договарање пренос на огнено оружје, главни составни делови или муниција во рамките на државата, од една држава во друга држава, од државата во трета држава или од трета држава членка на Европска Унија во државата;

46. „Трговец со оружје“ е секое физичко или правно лице чија трговија или дејност целосно или делумно се состои од производство, трговија, размена, изнајмување, модификација или видоизмена на огнено оружје, главни делови на огнено оружје или муниција, поправка на огнено оружје или главни делови на оружје;

47. „Цивилни стрелишта“ се објекти наменети за спортско-рекреативни вежби во гаѓање, како и за практично оспособување за ракување со оружје, кои исполнуваат технички и безбедносни услови за употреба на огнено, ловечко или спортско оружје;

48. „Музеј“ е непрофитна установа од областа на културата која врши, едукативна улога да привлекува поширока публика од сите слоеви на општеството и да развива интерактивна комуникација со посетителите, за популаризација на движното културно наследство;

49. „Следење на оружје“ е преземање на активности за следење на огненото оружје, неговите делови, главни делови и муниција од производителот до крајниот корисник заради откривање, истраги и анализирање на недозволеното производство и недозволената трговија на огненото оружје;

50. „Производство на оружје, главни делови, делови и муниција“ е секоја активност на истражување, испитување, развој, изработување, доработка и склопување на делови на оружје и муниција, освен активностите извршени од страна на сопственикот на ловечкото или спортското оружје, заради полнење на муниција за сопствени потреби, што се користи при употреба на ловечкото или спортското оружје;

51. „Недозволено производство на оружје, главни делови на оружје и муниција, е секое производство или склопување на огнено оружје, главни делови на огнено оружје и муниција:

- од главни делови на огнено оружје кои се набавени со недозволен промет,
- без издадено одобрение за дејност согласно овој закон,
- кои не се означени во времето на производство или склопувањето, согласно со прописите за испитување и жигосување, односно обележување и

- кои не се испитани, жигосани односно обележани согласно прописите за испитување и жигосување, односно обележување, а се пуштени во промет;

52. „Поправање на оружје“ е отстранување на дефекти на оружјето и замена или вградување на оригинални главни делови за оружје;

53. „Промет (трговија) со оружје, главни делови на оружје и муниција“ е секое набавување, продажба, испорака, посредување, превоз или трансфер на оружје, главни делови на оружје и муниција;

54. „Недозволен промет (трговија) со оружје, негови делови, главни делови на оружје и муниција“ е секое набавување, продажба, испорака, посредување, превоз или недозволен трансфер на оружје, главни делови на огнено оружје и муниција, на територијата на Република Северна Македонија, односно од или преку територијата на Република Северна Македонија, доколку пренесувањето на огненото оружје, главните делови на оружје и муницијата не е дозволено од сите држави преку чија територија тоа се движи, како и набавување, продажба, испорака, превоз или трансфер на оружје што не е означено согласно прописите за испитување и жигосување, односно обележување;

55. „Складирање“ е чување на оружје, главни делови на оружје, делови на оружје или

муниција, при производство и промет, согласно овој закон;

56. „Трансфер на оружје, главни делови на оружје, делови на оружје и муниција“ е секоја активност преземена при увоз, извоз и транзит на однапред договорена количина на оружје, главни делови за оружје, делови за оружје и муниција за оружје, меѓу правните лица од членовите 54 став (1) и 63 став (1) од овој закон и правните лица на други држави;

57. „Сомнителен трансфер“ е трансфер кој предизвикува кај трговецот со оружје чувство на сомневање или недоверба кон конкретна трансакција, имајќи ја предвид нејзината невообичаена природа или околности или лице или група на лица вклучени во трансакцијата;

58. „Увоз“ е ставање на стока во слободен промет на едно царинско подрачје од друго царинско подрачје или повторен увоз по привремен извоз согласно овој закон;

59. „Извоз“ е пренесување на стоки што се пуштаат од едно царинско подрачје на царинско подрачје на трета земја, како и повторен извоз согласно овој закон и согласно законските прописи од областа на извозот;

60. „Одобрение за извоз“ е еднократно одобрение за трансфер издадено на еден конкретен извозник за една пратка на едно или повеќе видови, оружје главни делови на оружјето, делови на оружјето и муниција до еден познат краен корисник или примач во трета земја;

61. „Реекспорт“ е извоз на странска стока која веќе е увезена во државата од странска држава согласно законските прописи од областа на извозот;

62. „Привремен увоз (за саем)“ е движење на, оружје, главни делови на оружјето, делови на оружјето и муниција и алармно и сигнално оружје кое влегува на царинското подрачје на државата и е наменето за повторен извоз во период не подолг од 24 месеци;

63. „Привремен извоз“ е движење на оружје, главни делови на оружје, делови на оружје и муниција и алармно и сигнално оружје, што го напушта царинското подрачје на државата и е наменето за повторен увоз во период не подолг од 24 месеци;

64. „Претовар“ е транзит што вклучува физички истовар на стока од превозните средства за увоз, кој е проследен со повторно товарење, за потребите на повторниот извоз, најчесто на друго превозно средство;

65. „Транзит“ е преместување или превоз на оружје, главни делови на оружјето, делови на оружјето и муниција од една во друга земја при што стоките минуваат низ царинско подрачје на Република Северна Македонија;

66. „Извозник“ е секое правно лице, основано во државата, кое ја подготвува или во чие име се подготвува извозната декларација, односно лицето кое во моментот на прифаќање на декларацијата, има договор со примачот во третата земја и има овластување да одлучува за испраќањето на предметот надвор од царинското подрачје на државата, како и лице кое има овластување да одлучува за испраќањето на предметот надвор од царинското подрачје на државата, ако не е склучен договор за извоз или ако носителот на договорот не настапува во свое име;

67. „Airsoft“ се специјален тип на воздушно оружје со мала моќност, дизајнирани да гаѓаат неметални сферични проектили, кои обично се направени од пластика или материјали од биоразградливи смоли, реплика на играчки пиштоли и пушки кои се користат во Airsoft спортови, дизајнирани да имаат ниски енергетски рејтинзи на муцката (помалку од 1,5 J или 1,1 ft·lb), а пелетите имаат значително помала моќ на пенетрација и запирање од конвенционалното воздушно оружје и генерално се безбедни за конкурентни спортски и рекреативни цели доколку се соодветни;

68. „Paintball“ – Paintball маркер (познат како пиштол за paintball, пиштол за боја или маркер) е воздушен пиштол што се користи во стрелачкиот спорт paintball и главниот дел од опремата за paintball, кој користи компримиран гас, како што е јаглерод диоксид (CO<sub>2</sub>) или компримиран воздух (HPA), за да ги придвижат капсулите со гел исполнети со боја наречени топчиња за бојадисување низ бурето и брзо да удрат во целта;

69. „Конверзија“ е промена на оперативниот механизам или на категоријата на оружјето и може да биде:

- од целосно автоматско до полуавтоматско оружје или од полуавтоматско во еднострелно огнено или обратно,

- од пневматско оружје во огнено оружје, од алармно и сигнално оружје во огнено оружје,

- со употреба на пократка цевка за намалување на големината и тежината или подолга цевка за зголемување на брзината само ако тоа не ја промени категоријата под која е регистрирана и

- калибарска конверзија;

70. „Полу-произведено огнено оружје“ е огнено оружје што не е подготвено за директна употреба и има приближна форма или контура на готовото огнено оружје, и кое може да се користи само за доработка во готово огнено оружје;

71. „Полу-произведени главни делови/компоненти на огнено оружје“ се главни делови/компоненти на огнено оружје кои не се подготвени за директна употреба и имаат приближна форма или преглед на готовата суштинска компонента и кои можат да се користат само за комплетирање во готовата суштинска компонента;

72. „Европска дозвола за огнено оружје“ е исправа со која се докажува сопственоста и правото на користење на огненото оружје од страна на имателот на дозволата, која не се пренесува на друго лице и се носи од страна на имателот за цело време на користењето на оружјето;

73. „Лансер на пепер спреј“ е краток рачен уред што користи гас за испорака на иританти или други активни супстанции во форма на спреј или во форма иритантен компримат капсула, топче итн., кои привремено го онеспособуваат лицето или се наменети за одбивање на напад од животни, и не користи барутни гасови, односно не ја исполнува дефиницијата за огнено оружје и поради својата конструкција и материјал не може да се претвори во огнено оружје;

74. „Податоци за физичко или правно лице“ се лични податоци за физичките лица (име и презиме, датум на раѓање, место на раѓање, матичен број, адреса, контакт телефон) и податоци за правни лица (назив на правно лице, седиште на правно лице, ДБ, МБС);

75. „Исправи“ се документи кои по барање на физичко или правно лице согласно овој закон ги издава Министерството (дозвола за оружје, дозвола за колекционерско оружје, дозвола за поседување на оружје, дозвола за носење на оружје и потврда за пријавено оружје од Ц категорија);

76. „Носење на оружје“ се сите начини на носење на оружје што е подготвено за употреба, од страна на неговиот имател, освен пренесување на оружјето и

77. „Јавно место“, во смисла на овој закон, е место на кое слободен пристап имаат неопределен број лица без какви и да било услови (улица, плоштади, патишта, излетнички места, пристаништа, аеродроми, железнички станици, автобуски станици, чекални, угостителски и трговски објекти и занаетчиски дуќани и слично) или под одредени услови (објекти во кои се сместени Собранието на Република Северна Македонија, претседателот на Република Северна Македонија, Владата на Република Северна Македонија, државните органи, судовите, Јавното обвинителство, Уставниот суд на Република Северна Македонија, единиците на локалната самоуправа, образовните, здравствените и социјалните установи, спортски стадиони, игралишта, средства за јавен превоз, кино сали, театарски и концертни сали, изложбени простории, градини и слично), како и други места кои во определено време служат за вакви намени (земјишта или простори во кои се одржуваат јавни собири, приредби, натпревари и слично), каде што со негова употреба може да се загрози сигурноста на луѓето.

Под јавно место, во смисла на овој закон, нема да се смета место кое е достапно на поглед од јавно место (балкон, тераса, дворна површина, столбиште), како и превозни средства во сопственост на граѓани, стрелишта и терени за вежбање и ловишта во ловна сезона;

78. „Технички нацрт и дизајн за производство преку 3Д печатачи или слични уреди“ значи електронски технички нацрт и дизајн за производство на главни делови на оружје, делови на оружје или муниција, кој може да се користи или да биде препознаен од соодветен софтвер од 3Д печатач, машина за компјутерско нумеричко сечење (CNC) за обликување метал или сличен компјутерски управуван систем за производство на огнено оружје, главни делови или муниција.

## II. КАТЕГОРИЗАЦИЈА НА ОРУЖЈЕ, НАБАВУВАЊЕ И ПОСЕДУВАЊЕ НА ОРУЖЈЕ, ГЛАВНИ ДЕЛОВИ НА ОРУЖЈЕ, ДЕЛОВИ НА ОРУЖЈЕ И МУНИЦИЈА

### Член 4

(1) Оружјето се категоризира во следниве категории:

А) Категорија А-оружје чие набавување е забрането:

1) експлозивни воени ракети, системи за лансирање и други експлозивни оружја и негови делови“;

2) автоматско огнено оружје;

3) огнено оружје маскирано во форма на друг предмет;

4) муниција со панцирно-пробивен проектил што пенетрира, муниција со експлозивни проектили, муниција со запаливи проектили и проектили за таа муниција;

5) муниција за пиштоли и револвери со проектили со експандирачко дејство и проектили за оваа муниција, освен муницијата која се користи за ловечко или спортско оружје;

6) огнено оружје со вграден пригушувач;

7) огнено оружје со жлебени цевки со калибар над 12, 7 милиметри;

8) гасно оружје и муниција за гасно оружје;

9) посебна опрема за огнено оружје;

10) електрични парализатори;

11) одбележувачка муниција;

12) огнено оружје направено од главни делови на огнетото оружје кои се набавени со недозволен промет или произведени без дозвола;

13) произведено ново огнено оружје кое не е означено согласно прописите за испитување и жигосување, односно обележување;

14) преправено, односно видоизменето оружје;

15) автоматско оружје преправено во полуавтоматско оружје;

16) полуавтоматско огнено оружје со централно палење:

а) кусо огнено оружје што овозможува испалување на повеќе од 21 куршум без повторно полнење, ако:

- магацин со капацитет од над 20 куршуми е дел од тоа огнено оружје или

- во него се вметнува магацин што се вади со капацитет од над 20 куршуми;

б) долго огнено оружје што овозможува испалување на повеќе од 11 куршуми без повторно полнење, ако:

- магацин со капацитет од над 10 куршуми е дел од тоа огнено оружје или

- во него се вметнува магацин што се вади со капацитет од над 10 куршуми;

17) полуавтоматско долго огнено оружје, односно огнено оружје што првично е наменето за испалување од рамото, што може да се смали до должина од помалку од 60 см без да ја изгуби функционалноста со помош на преклоптив или телескопски кундак или со кундак што може да се извади без употреба на алати;

18) секое огнено оружје од оваа категорија преправено за да испалува ќор-фишеци, надразнувачки гасови, други активни супстанции или пиротехнички средства или преправено во парадно и акустично оружје;

19) муниција за посебна намена, која не е наменета за цивилна употреба, потврдена од форензичка лабораторија.

Б) Категорија Б-оружје што може да се набавува врз основа на одобрение:

1) репетирачко кусо огнено оружје;

2) еднострелно кусо огнено оружје, со централно палење;

3) еднострелно кусо огнено оружје, со рабно палење со вкупна должина помала од 28 см;

4) полуавтоматско долго огнено оружје, со магацин и лежиште на куршуми кои можат да примат повеќе од три куршуми, во случај на огнено оружје со рабно палење или повеќе од три, но помалку од 12 куршуми во случај на огнено оружје со централно палење;

5) полуавтоматско кусо огнено оружје, освен оние од став (1) точка А) потточка 16 потпотточка а) на овој член;

6) полуавтоматско долго огнено оружје од став (1) точка А) потточка 16 потпотточка б) на овој член, чијшто магацин и лежиште на куршуми заедно не можат да соберат повеќе од три куршуми, ако магацинот може да се вади или ако не е сигурно дали оружјето може да се преправи, со обични алати, во оружје чијшто магацин и лежиште на куршуми заедно можат да соберат повеќе од три куршуми;

7) репетирачко и полуавтоматско долго огнено оружје, со нежлебена цевка со должина до 60 см;

8) секое огнено оружје од оваа категорија преправено за да испалува ќор-фишеци, надразнувачки гасови, други активни супстанции или пиротехнички средства или преправено во парадно и акустично оружје;

9) полуавтоматско огнено оружје за цивилна намена, што наликува на оружје со автоматски механизам различно од оние во став (1) точка А) потточките 15), 16) и 17) на овој член;

10) репетирачко долго огнено оружје што не е опфатено во став (1) точка Б) потточка 7) на овој член;

11) еднострелно долго огнено оружје со жлебена цевка;

12) полуавтоматско долго огнено оружје што не е опфатено во став (1) точка Б) потточките 4), 5), 6), 7) и 9) на овој член;

13) еднострелно кусо огнено оружје со рабно палење со вкупна должина што не е помала од 28 см;

14) еднострелно долго огнено оружје со комбинирани цевки;

15) еднострелно долго огнено оружје со нежлебени цевки;

16) адаптери;

17) оружје со тетива;

18) оружје (кусо или долго огнено оружје), кое се полни со црн барут од устата на цевката на оружјето и се пали со фитил, кремен или каписла;

19) алармно и сигнално оружје и

20) пневматско оружје со кинетичка енергија од 10,5 Ј или повеќе или со брзина на проектил 320 м/с или поголема и калибар поголем од 6,35мм.

В) Категорија Ц- оружје што е потребно да се пријави и за кое се издава потврда:

1) трајно онеспособено (деактивирано) оружје;

2) пневматско оружје со кинетичка енергија помала од 10,5 Ј или со брзина на проектил помала од 320 м/с и калибар до 6,35мм;

3) ладно оружје, освен ловечки ножеви;

4) Paintball;

5) Airsoft;

6) лансер на пепер спреј (краток).

(2) Забрането огнено оружје, во смисла на ставот (1) на овој член, не се смета ловечко и спортско оружје опремено со оптички нишан и модератор за звук.

#### Член 5

(1) Оружје од категоријата Б може да се набавува само врз основа на одобрение издадено од Министерството, согласно категоризацијата на оружјето од член 4 од овој закон, освен ако со овој закон поинаку не е уредено.

(2) Физичките и правните лица кои поседуваат оружје со важечка исправа издадена согласно овој закон, како и правните лица кои вршат производство, промет, посредување и поправка и цивилните стрелишта, должни се во континуитет да ги исполнуваат условите од овој закон.

#### Член 6

(1) Оружје од категоријата Б од овој закон може да се набавува врз основа на одобрение од Министерството, според живеалиштето на лицето или престојувалиштето на

странецот во Република Северна Македонија, односно според седиштето на правното лице, подносител на барањето за издавање на одобрение за набавување на оружје

(2) Одобрението за набавување оружје важи шест месеци од денот на приемот на одобрението.

(3) Физичко лице може да поседува најмногу десет парчиња оружје со дозвола за оружје, освен активен спортски стрелец-натпреварувач кој може да поседува повеќе од десет парчиња оружје доколку ги исполнува условите од овој закон за активен спортски стрелец-натпреварувач.

(4) Главни делови за оружје од категорија Б можат да се набавуваат врз основа на дозвола за оружје, дозвола за поседување на оружје или потврда за пријавено оружје од Ц категорија, и тоа според видот на оружјето за кое е издадена дозволата за оружје, дозволата за поседување на оружје или потврдата за пријавено оружје од Ц категорија.

(5) Муниција за оружје од Ц категорија се набавува врз основа на потврда за пријавено оружје од Ц категорија издадена за тоа оружје.

(6) Муниција за оружје со жлебени и нежлебени цевки се набавува врз основа на издадената дозвола за тоа оружје.

(7) По барање на физичко или правно лице, за набавка на муниција од друга држава, Министерството издава одобрение за увоз на муниција, имајќи ги предвид ограничувањата на количината на муниција која може да се набавува утврдена во ставовите (8), (10) и (11) од овој член.

(8) Физичко лице може да набавува и поседува муниција за оружје со жлебени цевки, најмногу до 500 куршуми во една календарска година вкупно за сите парчиња оружје што ги поседува, освен ако докаже дека постојат оправдани причини за набавување и поседување поголема количина муниција од пропишаната, односно ако докаже дека учествува во лов, стрелаштво, што се докажува со потврда за активно членство.

(9) Физичкото лице може да набавува и поседува муниција за оружје со нежлебени цевки, оружје за светлосно-звучна сигнализација и пневматско оружје без ограничување на количината на муницијата.

(10) Правните лица кои вршат приватно обезбедување во вид на давање услуги или приватно обезбедување за сопствени потреби, можат да набавуваат и поседуваат муниција за оружје најмногу до 50 куршуми за секое оружје наведено во дозволата за поседување на оружјето.

(11) Корисниците на дивечот на ловишта можат да набавуваат и поседуваат муниција за оружје со жлебени цевки најмногу до 500 куршуми во една календарска година за секое оружје врз основ на важечка дозвола за поседување на оружјето, а наменето за лов, освен ако се докаже дека постојат оправдани причини за набавување и поседување поголема количина муниција од пропишаната, односно ако согласно со евиденцијата на корисниците на дивечот на ловиштата докажат дека поседуваат помала количина муниција од пропишаната.

## Член 7

(1) Физичко лице регистрирано во стрелачки клуб или во ловечко друштво како активен член, кое поседува важечка дозвола за оружје може да полни муниција за сопствени потреби.

(2) Полнење на муниција е дозволено од страна на физички лица за сопствена употреба за лов или спорт, доколку деловите на муницијата (чаура, зрно, каписла и барут) се набавени од овластено правно лице за промет со оружје, главни делови на оружје, делови на оружје и муниција во државата или странство.

(3) Физичкото лице од ставот (1) на овој член може да поседува најмногу 1000 грама барут во оригинално фабричко пакување.

(4) Муницијата наполнета за сопствени потреби, како и барутот се чуваат на начин да не бидат достапни на лица кои не се овластени за нивно поседување, заклучени и одвоени во ормар од цврст материјал, сеф или слично место на чување кое не може да се отвори со обичен алат.

(5) Физичкото лице кое полни муниција за сопствени потреби е должно да се грижи за безбедноста и сигурноста на граѓаните и нивниот имот.

(6) Полнењето на муниција е дозволено со машина набавена од овластено правно лице за промет со оружје, главни делови на оружје, делови на оружје и муниција и за истата физичкото лице поднесува изјава до Министерството дека ја поседува.

#### Член 8

(1) Одобрение за набавување на оружје може да се издаде на физички лица заради заштита на нивната личност и имот, за лов и спортско стрелаштво.

(2) Во случај кога се набавува главниот дел на оружјето кој е замена на оштетен главен дел, оштетениот главен дел се предава во најблиската полициска станица.

(3) Во случај кога главниот дел кој се набавува е додаток на веќе регистрирано оружје, истиот станува дел од оружјето.

(4) Физичките и правните лица кои извршиле набавка на главни делови на оружје, се должни во рок од осум дена од денот на извршената набавка да поднесат барање за регистрација на главните делови на оружјето до Министерството.

(5) Правните лица кои вршат приватно обезбедување во вид на давање на услуги или приватно обезбедување за сопствени потреби можат да набавуваат оружје врз основа на одобрение, заради заштита на лицата и имотот или за вршење на дејноста приватно обезбедување.

(6) Одобрение за набавување на спортско и ловечко оружје може да се издаде и на стрелачки клубови и ловечки друштва, како и на правни лица – корисници на дивеч во ловишта.

(7) Одобрение за набавување на огнено или пневматско оружје со муниција што содржи зашеметувачки или успивни материи за привремено онеспособување на животни може да се издаде на научни институции, државни органи и други правни лица заради научни истражувања и собирање стручни податоци за животинските видови, заштита на животните, како и други оправдани случаи што спаѓаат во нивната редовна дејност, а се однесуваат на заштита на животната средина.

#### Член 9

(1) Одобрение за набавување на оружје на физичко лице се издава врз основа на поднесено барање за издавање одобрение за набавување на оружје по електронски пат, ако физичкото лице ги исполнува следниве услови:

1) има наполнето 18 години живот;

2) не му е одземена или ограничена деловната способност;

3) здравствено е способно да поседува и носи оружје;

4) не претставува опасност за јавниот ред и мир;

5) има оправдана причина за набавување на оружје;

6) располага со техничко знаење за правилна употреба, чување и одржување на оружјето и познавање на прописите за оружје и

7) има живеалиште на територијата на Република Северна Македонија со важечка лична карта, а доколку е странец да има одобрен постојан престој на територијата на Република Северна Македонија, со важечка лична карта за странец, освен ако со меѓународен договор ратификуван согласно Уставот на Република Северна Македонија поинаку не е уредено.

(2) Физичките лица од ставот (1) на овој член, при поднесувањето на барањето доставуваат изјава под материјална и кривична одговорност дека имаат обезбеден простор за безбедно сместување и чување на оружјето.

(3) Барањето од ставот (1) на овој член може да се однесува за издавање на одобрение за набавување на едно или повеќе парчиња оружје.

(4) Министерството издава поединечно одобрение за секое набавување на оружје во рок од шест месеци од денот на поднесување на барањето од став (1) на овој член.

(5) По исклучок од ставот (1) точка 1 на овој член, одобрение за набавување на кусо огнено оружје со жлебена цевка и долго огнено оружје со жлебена цевка на физичкото лице се издава врз основа на претходно поднесено барање за издавање одобрение за

набавување на оружје по електронски пат, ако физичкото лице има наполнето 25 години живот, освен ако лицето не е активен член на стрелачки клуб подолго од две години.

(6) По исклучок од ставот (1) на овој член, одобрение за набавување на оружје од членот 4 став (1) точка Б) потточките 16), 17), 19) и 20) од овој закон се издава на физичко лице кое ги исполнува условите од став (1) точките 1), 2), 3), 4), 5) и 7) на овој член.

#### Член 10

(1) Здравствената способност за поседување и носење на оружје согласно член 9 став (1) точката 3) од овој закон, се утврдува со лекарски преглед и се докажува со лекарско уверение.

(2) Лекарското уверение од ставот (1) на овој член се издава со важност од една година, а во моментот на поднесување на барањето потребно е да биде со важност од најмалку шест месеци.

(3) Трошоците на лекарскиот преглед ги сноси физичкото лице.

(4) Лекарски преглед на физичкото лице заради утврдување на здравствената способност за поседување и носење оружје вршат установи од областа на здравството што ги определува министерот за здравство во согласност со министерот за внатрешни работи.

#### Член 11

(1) Се смета дека постои опасност за јавниот ред и мир согласно член 9 став (1) точката 4) од овој закон, ако:

- физичкото лице правосилно е осудено за кривично дело со елементи на насилство сторено со умисла, како и кривично дело против животот и телото, имотот, државата, човечноста и меѓународното право од чие битие може да се заклучи дека оружјето може да биде злоупотребено;

- физичкото лице правосилно е осудено за прекршок против јавниот ред и мир со елементи на насилство и

- постојат други околности кои укажуваат дека оружјето може да биде злоупотребено, а особено кога лицето е регистрирано во евиденцијата на надлежните органи за често и прекумерно консумирање алкохол или употреба на наркотични дроги и психотропни супстанции; потешко нарушување на односите во семејството, местото на живеење, образовната установа или на работното место, семејно насилство и слично.

(2) Ако против физичкото лице во тек е постапка за кривично дело, односно за прекршок од став (1) алинеите 1 и 2 на овој член, а физичкото лице ги исполнува другите услови за издавање на одобрение за набавување на оружје, Министерството ја прекинува постапката за издавање на одобрение до донесување на правосилна одлука во кривичната, односно прекршочната постапка.

#### Член 12

(1) Физичкото лице има оправдана причина за набавување на оружје согласно член 9 став (1) точката 5) од овој закон, ако докаже дека постојат оправдани причини за поседување на оружје, а особено ако неговата лична безбедност, безбедноста на неговото семејство или имот се сериозно загрозени, поради што е потребно поседување на оружје заради нивна заштита и сигурност или ако работите и задачите што ги врши на работното место се од таква природа што можат да предизвикаат опасност од загрозување на неговиот живот или имот.

(2) Освен причини од ставот (1) на овој член, оправдани причини за набавување на оружје, се:

- физичкото лице е активен член на ловечко друштво или стрелачки клуб, што се докажува со потврда за активно членство;

- физичкото лице собира колекционерско оружје, односно е колекционер, што се докажува со доставување доказ со кој се потврдува целта на поднесување на барањето на колекционерот (историска, културна, научна, техничка, образовна цели или зачувување на државно наследство);

- донесена е одлука за наследување на оружјето;

- постои намера за подарок од страна на физичко или правно лице, што се докажува со доставена изјава заверена на нотар од сопственикот на оружјето;
- доделена е награда во вид на оружје, за постигнати резултати во официјални натпревари во лов или спортско стрелаштво или
- доделено е оружје од страна на државни органи, меѓународни организации или државни органи на други држави.

(3) Физичкото лице задолжително доставува докази за оправданите причини за поседување на оружје во случаите од ставовите (1) и (2) на овој член.

### Член 13

(1) Исполнетоста на условот од член 9 став (1) точката б) од овој закон се проверува со полагање на стручен испит.

(2) Пред спроведување на стручниот испит од став (1) на овој член, физичките лица баратели на одобрение за набавување на оружје практично се оспособуваат за ракување со оружјето.

(3) Практичното оспособување за ракување со оружје го врши овластено правно лице, согласно Програмата за оспособување за правилна употреба, чување и одржување на оружјето.

(4) Овластувањето за практично оспособување за ракување со оружје, го издава Министерството, на правно лице кое има добиено одобрение за основање на цивилно стрелиште, во рок од шест месеци од денот на поднесување на барањето.

(5) Против решението со кое се одбива барањето за издавање овластување подносителот на барањето има право на жалба до Државната комисија за одлучување во управна постапка, постапка од работен однос и инспекциски надзор во втор степен (во натамошниот текст: Комисијата), во рок од 15 дена од денот на приемот на решението.

(6) За спроведеното практично оспособување за ракување со оружје, овластеното правно лице е должно да издаде посебна потврда.

(7) Одредбата од став (2) на овој член, не се однесува на вработените во Министерството, Министерството за одбрана и Армијата на Република Северна Македонија, пензионирани работници и поранешни работници од Министерството, Министерството за одбрана и Армијата на Република Северна Македонија, поранешни професионални војници на Армијата, граѓани кои отслужиле воен рок, службата за обезбедување на казнено-поправните установи и други работници на државни органи, кои со посебни закони се овластени или биле овластени да носат оружје.

(8) Одредбата од став (2) на овој член не се однесува и на припадниците на резервниот состав на полицијата, кои најмалку една година ги извршувале полициските работи.

(9) Практичното оспособување за ракување со оружје во овластеното правно лице го вршат предавачи и инструктори кои имаат завршено високо образование, како и кои имаат завршено најмалку средно образование.

(10) Инструкторите од ставот (9) на овој член ги исполнуваат условите од член 9 став (1) точките 1), 2), 3), 4), 6) и 7) од овој закон.

### Член 14

(1) По практичното оспособување за ракување со оружје се полага стручен испит кој се состои од два дела, и тоа:

- теоретски (прв) дел со кој се проверува теоретското знаење на кандидатите и
- практичен (втор) дел со кој се проверуваат практичните способности на кандидатите.

(2) Теоретскиот дел од стручниот испит се спроведува во просториите на Министерството.

(3) Практичниот дел од стручниот испит се спроведува во овластеното правното лице каде се извршило практичното оспособување за ракување со оружје.

(4) Стручниот испит се полага пред комисиии формирани од министерот за внатрешни работи.

(5) Комисиите се составени од претседател, два члена и нивни заменици.

(6) Претседателот, еден член и нивните заменици се од Министерството, а еден член и неговиот заменик се од овластеното правно лице каде се извршило практичното оспособување за ракување со оружје.

(7) На претседателот, членовите и нивните заменици во комисиите од став (4) на овој член за секој спроведен стручен испит им следува паричен надоместок, во износ од една третина од просечната нето плата во Република Северна Македонија, кои се надоместуваат од овластеното правно лице. Надоместокот на годишно ниво не смее да го надмине износот на три просечни нето плати исплатени во Република Северна Македонија за претходната година, објавени од Државниот завод за статистика.

(8) Трошоците за практично оспособување и спроведување на испитот ги сноси кандидатот.

(9) Трошоците од ставот (8) на овој член, ги определува правното лице, врз основа на реално направените трошоци за практично оспособување и спроведување на испитот.

#### Член 15

(1) Теоретскиот (првиот) дел од стручниот испит опфаќа:

- 1) Закон за оружјето;
- 2) Кривичен законик;
- 3) прва помош и
- 4) теоретско познавање на безбедното ракување со оружје и муниција (расклопување, склопување, чистење и одржување на оружјето и муницијата).

(2) Практичниот (вториот) дел од стручниот испит опфаќа:

- 1) практично познавање на безбедното ракување со оружје и муниција (расклопување, склопување, чистење и одржување на оружјето и муницијата) и
- 2) изведување на гаѓање со оружје.

#### Член 16

(1) Базите на прашања за теоретскиот дел од стручниот испит ги изготвува Министерството.

(2) Верификација на прашањата за теоретскиот дел од стручниот испит и ажурирање на базите на прашања вршат комисиите од членот 14 став (4) од овој закон најмалку еднаш годишно.

(3) Во процесот на ажурирање на базите на прашања, потребно е комисиите од член 14 ставот (4) од овој закон, да извршат промена на најмалку 30% од прашањата со нови од базите на прашања.

#### Член 17

(1) Стручниот испит го организира Министерството врз основа на закажан термин од страна на претседателот на комисијата од член 14 став (4) од овој закон, за што најмалку осум дена пред одржување на стручниот испит се известуваат кандидатите.

(2) Пред почетокот на полагањето на стручниот испит, членовите на комисијата од став (1) на овој член го утврдуваат идентитетот на кандидатот со увид во лична карта.

(3) На кандидатот за време на полагањето на стручните испити не му се дозволува користење на закони, закони со коментар и објаснување, мобилен телефон, преносни компјутерски уреди и други технички и информатички средства, претходно подготвени предмети и слично, ниту му се дозволува да контактира со други кандидати или лица.

(4) Доколку при полагањето на стручниот испит кандидатот постапува спротивно на ставот (3) на овој член, нема да му се дозволи натамошно полагање на испитот, при што се смета дека кандидатот не го положил стручниот испит и истото се констатира во извештајот за спроведен теоретски дел од стручниот испит, при што се изрекува забрана за полагање на стручниот испит во траење од три години, за што Министерството донесува решение против кое може да се поведе управен спор пред надлежен суд во рок од 30 дена од денот на приемот на решението.

#### Член 18

(1) Стручниот испит започнува со полагање на теоретскиот дел, а кандидатот кој го положил теоретскиот дел потоа го полага и практичниот дел од испит.

(2) Теоретскиот дел од стручниот испит содржи по 10 прашања од секоја област од член 15 став (1) од овој закон. Одговорите на прашањата се дадени во три опции за заокружување, од кои едната е точна.

(3) Кандидатот мора да оствари најмалку 75% точни одговори од прашањата од најмалку четири области со што се смета дека го положил теоретскиот дел од стручниот испит.

(4) Доколку барателот има положено теоретски дел од стручниот испит, полага само практичен дел од стручниот испит за видот на оружјето за кое има намера да поднесе барање за набавување.

#### Член 19

(1) Претседателот на комисиите од член 14 ставот (4) од овој закон, дава појаснување за начинот на спроведување на испитот, пред да започне полагањето на испитот.

(2) Прашањата содржани во електронскиот тест за полагање на теоретскиот дел на стручниот испит и нивните одговори се чуваат во Министерството

(3) Вкупното траење на времето определено за одговарање на прашањата од електронскиот тест за полагање на теоретскиот дел на стручниот испитот, изнесува 20 минути за секоја од областите од член 15 став (1) од овој закон.

#### Член 20

(1) Техничкото знаење за правилна употреба, чување и одржување на оружјето и познавање на прописите за оружје се докажува и со важечка дозвола за оружјето.

(2) По исклучок од став (1) на овој член, техничкото знаење за правилна употреба, чување и одржување на оружјето и познавање на прописите за оружје се докажува со дозвола за оружје, што е поништена согласно член 49 став (1) од овој закон.

(3) Вработените во Министерството, Министерството за одбрана и Армијата на Република Северна Македонија, Службата за обезбедување на казнено-поправните установи и други работници на државните органи кои со посебни закони се овластени да носат оружје, исполнувањето на условот од член 9 став (1) точките 2), 3) и 6) од овој закон, го докажуваат со потврда издадена од соодветниот државен орган дека се овластени да носат оружје. Работниците во Министерството условот од член 9 став (1) точките 2) и 3) од овој закон, го докажуваат со потврда за редовен работен однос.

(4) Лицата кои имаат лиценца за приватно обезбедување исполнувањето на условот од член 9 став (1) точката б) од овој закон, го докажуваат со лиценцата.

(5) Припадниците на резервниот состав на полицијата, кои најмалку една година ги извршувале полициските работи, како и пензионираните работници од Министерството и работниците од Министерството кои биле овластени да носат оружје, пензионираните работници од вооружените сили и од Службата за обезбедување на казнено - поправните установи, поранешни професионални војници на Армијата на Република Северна Македонија, граѓани кои отслужиле воен рок, поранешни работници во Министерството, како и други работници на државните органи кои со посебни закони биле овластени да носат оружје, исполнувањето на условот од членот 9 став (1) точка б) од овој закон, го докажуваат со потврда од соодветниот државен орган каде ги извршувале соодветните задачи и работи.

#### Член 21

(1) Одобрение за набавување на оружје на правно лице се издава врз основа на претходно поднесено барање за издавање одобрение за набавување на оружје, ако правното лице има:

- 1) оправдани причини за набавување на оружје и
- 2) простор за безбедно сместување и чување на оружјето.

(2) Правните лица кои набавуваат оружје заради приватно обезбедување, покрај условите од став (1) на овој член, потребно е да имаат работници кои имаат засновано

работен однос во тоа правно лице и да достават доказ од Комората за приватно обезбедување за важечки легитимации.

(3) Корисниците на дивечот на ловиштето (концесионери) кои набавуваат оружје заради обезбедување на ловиштето, покрај условите од ставот (1) на овој член, потребно е да имаат и најмалку еден работник за обезбедување (ловочувар), кој има засновано работен однос во правното лице.

#### Член 22

(1) Доколку Министерството донесе решение со кое се одбива барањето за издавање на одобрение за набавување на оружје на правно лице, должен е да ја образложи причината поради која е одбиено барањето за издавање на одобрението.

(2) Против решението со кое се одбива барањето за издавање на одобрение за набавување на оружје на правно лице, подносителот на барањето има право на жалба до Комисијата, во рок од 15 дена од денот на приемот на решението.

#### Член 23

(1) Физичкото или правното лице на кое му е издадено одобрение за набавување на оружје, е должно во рок од осум дена од денот на извршената набавка на оружјето да поднесе барање за регистрирање на оружјето и издавање дозвола за оружје, за физичко лице, односно дозвола за поседување на оружје, за правно лице до Министерството.

(2) Правните лица што вршат промет со оружје, главни делови на оружје, делови на оружје и муниција се должни во рок од пет дена од денот на извршената набавка на оружјето или главен дел на оружје да достават известување до Министерството со податоци за физичкото, односно правното лице кое го набавило оружјето или главниот дел на оружјето и податоци за оружјето и за главниот дел на оружјето (вид, марка, калибар и фабрички број на оружјето и главниот дел на оружјето).

#### Член 24

(1) За оружјето кое е набавено врз основа на одобрение, на физичкото лице му се издава дозвола за оружје, а на правното лице дозвола за поседување на оружје.

(2) За дозволата за оружје издадена на странец, Министерството во рок од 15 дена од денот на издавањето на дозволата ја известува државата на странецот.

(3) За исто ловечко или спортско оружје може да се издаде дозвола за оружје најмногу на три лица (со корисници на оружјето), кои се членови на едно исто семејство.

#### Член 25

(1) Министерството ќе одбие да издаде дозвола за оружје, односно дозвола за поседување на оружјето, ако за оружјето не може да се докаже неговото потекло, ако не е жигосано на начин определен со закон или ако во постапката за регистрација се утврди постоење на причини за одбивање на барањето за регистрирање на оружјето.

(2) Во случаите од ставот (1) на овој член, се одземаат оружјето и одобрението за набавување на оружјето, а со оружјето се постапува согласно член 53 од овој закон.

(3) Против решението со кое се одбива да се издаде дозвола за оружје, односно дозвола за поседување на оружјето, подносителот на барањето има право на жалба до Комисијата во рок од 15 дена од денот на приемот на решението.

#### Член 26

(1) Дозволата за оружје се издава со рок на важење од пет години.

(2) Дозволата за оружје се продолжува по барање на имателот, поднесено до Министерството најдоцна шест месеци пред истекот на рокот на нејзиното важење.

(3) При продолжување на дозволата за оружје потребно е имателот да ги исполнува условите од член 9 став (1) точките 2), 3), 4) и 7) од овој закон.

(4) Против решението со кое се одбива да се продолжи дозвола за оружје, подносителот на барањето има право на жалба до Комисијата во рок од 15 дена од денот на приемот на решението. Жалбата не го одлага извршувањето на решението.

(5) На лице кое изјавило дека поради старост, болест и слично нема потреба од натамошно употребување на оружјето, Министерството по поднесено барање му ја заменува дозволата за оружје со потврда за пријавено оружје од Ц категорија за кое е издадена потврда за трајно деактивирање на огнено оружјето, согласно овој закон.

#### Член 27

(1) Дозволата за поседување на оружје на правното лице се издава со рок на важење од пет години.

(2) Дозволата за поседување на оружје може да биде продолжена по барање на правното лице, поднесено до Министерството најдоцна шест месеци пред истекот на рокот на нејзиното важење.

(3) Кон барањето за продолжување на дозволата за поседување на оружје, правното лице потребно е да достави доказ дека ги исполнува условите од член 21 став (1) од овој закон.

(4) Против решението со кое се одбива да се продолжи дозвола за поседување на оружје, подносителот на барањето има право на жалба до Комисијата во рок од 15 дена од денот на приемот на решението.

#### Член 28

(1) Правните лица кои поседуваат оружје врз основа на дозвола за поседување на оружје, истото можат да го дадат на користење само на работници кои имаат засновано работен однос во тоа правно лице и вршат приватно обезбедување, а кои ги исполнуваат условите од член 9 ставот (1) од овој закон.

(2) По барање на правното лице од став (1) на овој член, Министерството на корисникот на оружјето му издава дозвола за носење на оружје, со рок на важење од пет години.

(3) Дозволата за носење на оружје од став (2) на овој член, содржи лични податоци и фотографија за работникот за обезбедување.

(4) Рокот на важење на дозволата за носење на оружје се продолжува, по барање на правното лице, ако лицето на чие име дозволата гласи и понатаму ги исполнува условите од член 9 став (1) од овој закон. Барањето за продолжување на дозволата за носење на оружје правното лице ја поднесува најдоцна шест месеци пред истекот на рокот на нејзиното важење.

(5) Работникот на кој му престанал работниот однос во правното лице од став (1) на овој член, на денот на престанувањето на работниот однос е должен оружјето и дозволата за носење на оружје да ги предаде на одговорното лице во правното лице.

(6) Правното лице од став (4) на овој член, е должно во рок од осум дена од денот на престанувањето на работниот однос на работникот, писмено да го извести Министерството за работникот на кој му престанал работниот однос на работникот, а на чие име гласи дозволата за носење на оружје. Министерството веднаш ја поништува дозволата за носење на оружје.

#### Член 29

Работниците од член 28 од овој закон, се должни оружјето да го носат само за време на вршењето на своите работи и задачи на приватно обезбедување, со налогот за носење на оружје издаден од правното лице согласно закон.

#### Член 30

Корисниците на дивечот на ловишта, ловечкото оружје за кое поседуваат дозвола можат да го дадат на користење на физичко лице кое поседува дозвола за таков вид оружје, за едnodневен лов на подрачјето на ловиштето, за што му издаваат потврда.

### Член 31

(1) Стрелачките клубови можат да даваат на употреба оружје и муниција за кои поседуваат дозвола, само на своите членови за времето додека вежбаат или се натпреваруваат на стрелиште или на друг терен определен за тоа.

(2) Ако магацинот за оружје на стрелачкиот клуб не се наоѓа на стрелиштето или на теренот определен за тоа, членовите на стрелачкиот клуб се должни да имаат потврда за пренесување на оружјето до тие места и во обратен правец, што стрелачкиот клуб ја издава, со важност до завршување на вежбата, односно натпреварот.

### Член 32

(1) Одобрение за набавување на колекционерско оружје на физички и правни лица се издава врз основа на претходно поднесено барање за издавање одобрение за набавување на колекционерско оружје, ако физичкото лице ги исполнува условите од член 9 став (1) од овој закон односно правното лице ги исполнува условите од член 21 став (1) од овој закон.

(2) Физичките односно правните лица од став (1) на овој член, при поднесувањето на барањето доставуваат изјава дека имаат обезбеден простор за безбедно сместување и чување на оружјето.

(3) Физичките односно правните лица од став (1) на овој член на кое им е издадено одобрение за набавување на колекционерско оружје, должни се во рок од осум дена од денот на извршената набавка на оружјето да поднесат барање за регистрирање на оружјето и издавање на дозвола за колекционерско оружје до Министерството.

(4) Дозволата од став (3) на овој член, се издава со рок на важење од десет години.

(5) Физичките односно правните лица од став (1) на овој член кои набавуваат или поседуваат колекционерско оружје, се должни оружјето да го чуваат во посебна просторија која е технички обезбедена.

(6) Музеите се должни оружјето да го чуваат во простории кои се технички обезбедени и да го изложуваат на начин што ќе оневозможи пристап и кражба на оружјето.

### Член 33

(1) Оружјето од категоријата Ц од член 4 став (1) точка В) потточките 1), 2) и 3) од овој закон, може да се набавува од физичко лице кое го исполнува условот од член 9 став (1) точката 1) од овој закон, од стрелачки клубови и ловечки друштва, правни лица -корисници на дивеч во ловишта, како и од научни институции, државни органи и други правни лица заради вршење на работи кои спаѓаат во рамките на нивната редовна дејност, а се однесуваат на заштитата на луѓето, односно животните или животната средина.

(2) Оружјето од категорија Ц од член 4 став (1) точка В) потточките 4) и 5) од овој закон, може да се набавува од стрелачки клубови заради вршење работи кои спаѓаат во рамките на нивната дејност.

(3) Оружјето од категорија Ц од член 4 став (1) точка В) потточка 6) од овој закон може да се набавува од правни лица кои вршат приватно обезбедување, а да се носи од страна на работници за приватно обезбедување врз основа на издаден налог од правното лице, имаат важечка дозвола за носење на оружје и легитимација за приватно обезбедување.

(4) Физичкото или правното лице кое набавило оружје од ставовите (1) и (2) на овој член, должно е во рок од осум дена од денот на извршената набавка на оружјето, да го пријави оружјето на Министерството, за што Министерството издава потврда за пријавено оружје од Ц категорија.

### Член 34

Националната установа Музеј на Македонија-Скопје издава потврда за старинско оружје.

### III. ПОСТАПУВАЊЕ СО ОРУЖЈЕТО И МУНИЦИЈАТА

#### Член 35

(1) Сопственикот или корисникот на оружје и муницијата е должен оружјето и муницијата да ги одржува во исправна состојба, да има простор за безбедно сместување и чување на оружјето, внимателно со нив да ракува на начин што ќе оневозможи пристап на неовластени лица и загрозување на безбедноста на луѓето и објектите.

(2) Сопственикот или корисникот на оружјето кој е привремено спречен да ги исполнува условите од став (1) на овој член (поради патување, преселување итн.), задолжително ги предава оружјето и муницијата на чување на правно лице кое врши промет со оружје и ги исполнува минималните просторни, технички и безбедносни барања за складирање и чување на оружје, кое е должно оружјето да ги прими на чување.

(3) Лицата од став (1) на овој член, не смеат да ги бришат или оштетуваат ознаките што се втиснати на оружјето од страна на производителот на оружјето или ознаките дополнително ставени на оружјето од страна на други надлежни државни органи.

#### Член 36

Забранета е продажба на оружје од категорија Б на лице кое нема одобрение за набавување, односно одобрение за набавување на колекционерско оружје, како и давање оружје на употреба на лице кое нема дозвола за оружје или дозвола за носење на оружје.

#### Член 37

Не е дозволено носење на оружје во смисла на член 29 од овој закон, како и имитација на оружје кое видно не се разликува од оружје, на начин на кој ќе ги вознемирува граѓаните или на начин на кој оружјето ќе биде јасно видливо.

#### Член 38

(1) Сопственикот или корисникот на оружје кога има право да го носи е должен оружјето да го носи на начин што нема да ја загрозува личната сигурност и сигурноста на другите.

(2) Сопственикот или корисникот на оружјето е должен пренесувањето на оружјето да го врши на начин што оружјето да биде одвоено од муницијата.

(3) Забрането е носење и употреба на оружје од страна на сопственикот или корисникот на оружјето, кој со употреба на алкохол, дроги или друг начин ќе се доведе во состојба во која не може да го сфати значењето на своето дело или да управува со своите постапки.

(4) Забрането е носење и употреба на оружје на јавно место, освен за работниците кои вршат работи на обезбедување на лица и имот во државните органи и правните лица, согласно прописите за обезбедување на лица и имот.

(5) Забрането е внесување на оружје, покрај на јавни места и во сите други места, на чиј влез, сопственикот или корисникот на местото, видливо и јасно забранил внесување на оружје.

(6) Забрането е носење и употребува на ловечко оружје надвор од ловиште или стрелиште.

(7) Сопственикот или корисникот на ловечкото оружје е должен ловечкото оружје да го пренесува надвор од ловиштето или стрелиштето во соодветна футрола, а муницијата мора да биде одвоена од оружјето.

(8) Забрането е носење и употреба на спортско оружје надвор од стрелиште или друг терен определен за натпревар во спортско стрелаштво. .

(9) Сопственикот или корисникот на спортското оружје е должен спортското оружје да го пренесува надвор од стрелиштето или друг терен определен за натпревар во спортско стрелаштво, во соодветна футрола, а муницијата мора да биде одвоена од оружјето.

(10) Забрането е носење и употреба на колекционерско оружје. Колекционерско оружје може да се пренесува надвор од местото на живеалиште или престојувалиште, односно надвор од местото на одобрен престој, само заради поправање, изложување или продажба на колекционерското оружје.

(11) Забрането е да се набавува, поседува и произведува муниција за колекционерското оружје.

(12) Одредбата од ставот (4) на овој член, не се однесува на учесниците на:

1) продукција на филм, театарски претстави и други културни манифестации за чии потреби се користи ненаполнето оружје или оружје со маневарска муниција;

2) стрелачки натпревари и

3) спортски натпревари, при давање знак за старт со маневарска муниција по налог на организаторот.

(13) Забрането е носење и употреба на пневматско оружје, Airsoft и Paintball надвор од стрелиште или друг обезбеден простор.

(14) Спортско оружје, пневматско оружје, алармно и сигнално оружје и оружје со тетива може да се употребува од малолетно лице само на стрелиште, ловиште или друг обезбеден простор за тренинг, под надзор и во присуство на родител или друго полнолетно лице кое поседува важечка дозвола за оружје или друга исправа за вршење на обука.

(15) Забрането е поседување на магацини за кусо огнено оружје со жлебени цевки со повеќе од 20 куршуми и за долго огнено оружје со повеќе од 10 куршуми.

#### Член 39

(1) Лицето кое со себе носи или пренесува оружје е должно да ја носи дозволата за оружје, односно дозволата за носење на оружјето или потврдата за оружје од Ц категорија, издадена согласно овој закон.

(2) На барање на овластено службено лице на надлежниот орган, лицето од ставот (1) на овој член е должно да ја покаже дозволата за оружје, односно дозволата за носење на оружјето или потврдата за оружје од Ц категорија.

#### Член 40

(1) Правните лица од член 8 ставовите (5), (6) и (7) од овој закон, се должни оружјето да го чуваат одвоено од муницијата во просторија што е технички обезбедена или во метален ормар или сеф во просториите во кои се наоѓа седиштето на правното лице.

(2) Правните лица се должни за оружјето и муницијата да водат евиденции и да определат лице одговорно за оружјето и муницијата. За секоја промена на одговорното лице, правните лица се должни да го известат Министерството во рок од осум дена од денот на промената.

(3) Одговорното лице е должно на овластеното службено лице на Министерството, да му овозможи контрола на начинот на чување на оружјето и водење на евиденциите.

#### Член 41

(1) Оружјето може да се продаде само на физички, односно правни лица кои поседуваат одобрение за набавување на оружје, издадено согласно овој закон, односно на правно лице овластено да врши промет со оружје, главни делови за оружје, делови за оружје и муниција.

(2) Продажба на оружје меѓу физички, односно правни лица се врши со договор склучен во писмена форма, заверен од нотар, што содржи: име, презиме, датум на раѓање, матичен број, број на лична карта или пасош, живеалиште и адреса на станот на договорните страни, односно податоци за правните лица: назив, седиште, МБС и ЕДБ; податоци за оружјето: вид, марка, фабрички број и калибар на оружјето; податоци за производителот, податоци содржани во одобрението, односно дозволата и место и датум на склучување на договорот.

(3) По исклучок од став (2) на овој член, оружје, главните делови на оружје, деловите на оружје и муницијата можат да се купат со склучување на договори на далечина, согласно закон.

(4) Физичките, односно правните лица кои купиле оружје, главни делови на оружје и муниција согласно ставовите (2) и (3) на овој член, се должни во рок од осум дена од денот на склучувањето на договорите, да поднесат барање за регистрирање на оружјето, главните делови на оружјето и муницијата и да ги достават договорите од ставовите (2) и (3) на овој член до Министерството.

(5) Пред купувањето на оружјето од ставовите (2) и (3) на овој член, физичкото, односно правното лице доставува примерок од одобрието за набавување на оружје и главни делови на оружје, документ за лична идентификација односно доказ за извршен упис на правното лице во Централен регистар, до продавачот на оружјето.

(6) При купување на оружјето од ставовите (2) и (3) на овој член, се врши посебна контрола на набавувањето на оружјето од страна на Министерството, во однос на исполнетоста на условите за набавување и внесување на оружјето предвидени со овој и друг закон, освен кога продажбата се врши меѓу трговци на оружје.

#### Член 42

(1) Оружје од ист вид и категорија може да биде предмет на размена помеѓу физички и правни лица.

(2) Физичките лица можат да го разменуваат оружјето од ставот (1) на овој член доколку имаат дозвола за оружје, односно потврда за пријавено оружје од Ц категорија од член 33 став (4) од овој закон.

(3) Правните лица можат да го разменуваат оружјето од став (1) на овој член доколку имаат дозвола за поседување на оружје, односно потврда за пријавено оружје од Ц категорија од член 33 став (4) од овој закон.

(4) Одредбите од член 41 ставовите (1), (2), (3), (5), (6) и (7) од овој закон соодветно се применуваат на размената на оружјето од став (1) на овој член.

#### Член 43

(1) Исчезнување, губење или кражба на оружје, главни делови на оружје и муниција, сопственикот, корисникот, односно правното лице, се должни да го пријават до Министерството каде што е регистрирано оружјето или до најблиската полициска станица во рок од 24 часа од моментот кога тоа го забележал.

(2) Во случај на исчезнување, губење или кражба на дозволата за оружје, дозволата за колекционерско оружје, дозволата за носење на оружје или дозволата за поседување на оружје, сопственикот, односно правното лице се должни во рок од осум дена од денот на исчезнувањето, губењето или кражбата, да пријават до Министерството каде што е регистрирано оружјето или до најблиската полициска станица и да поднесат барање за издавање на дупликат на дозволите.

(3) Во случај на исчезнување, губење или кражба на одобрение за набавување на оружје или одобрието за набавување на колекционерско оружје, Министерството не издава дупликат.

#### Член 44

(1) Најденото оружје, главните делови на оружје, или муницијата се предаваат веднаш на Министерството.

(2) Доколку не се пронајде сопственикот, по истекот на три месеца од денот на предавањето, со оружјето, главните делови на оружјето и муницијата се постапува согласно член 53 од овој закон.

#### Член 45

При промена на живеалиштето или престојувалиштето, односно седиштето, имателот на дозволата за оружје, дозволата за колекционерско оружје односно дозволата за поседување на оружје е должен во рок од 30 дена од денот кога настанала промената, да го пријави оружјето на Министерството на чие подрачје е новото живеалиште или престојувалиште, односно седиште.

#### Член 46

(1) Сопственик на оружје од Б и Ц категорија за кое е издадена дозвола за оружје, дозвола за поседување на оружје односно потврдата за предадено оружје од Ц категорија од член 33 став (4) од овој закон може доброволно да го предаде оружјето во најблиската полициска станица, за што се известува Министерството, кој издава потврда.

(2) Со дозволата за оружје, односно дозволата за поседување на оружје, Министерството постапува согласно член 49 од овој закон.

#### Член 47

(1) Во случај на смрт на сопственикот на оружјето, полнолетните членови на неговото семејство или други полнолетни лица кои со него живееле во исто семејно домаќинство се должни во рок од шест месеци од смртта на лицето да го предадат:

- оружјето на правните лица од член 62 став (2) од овој закон, кои вршат привремено блокирање на оружјето со пломбирање, за што правните лица издаваат потврда за времено блокирано оружје,

- оружјето и муницијата на Министерството или најблиската полициска станица, кои издаваат потврда за предадено оружје за чување или

- оружјето на чување во правно лице кое е овластено да врши промет со оружје согласно овој закон, за што правното лице издава потврда за предадено оружје за чување и води посебна евиденција.

(2) Полнолетните лица од ставот (1) на овој член се должни привременото блокирано оружје со муницијата да ги чуваат во местото на нивното живеалиште или престојувалиште, односно во местото на одобрен постојан престој, до завршување на оставинската постапка.

(3) Лицето кое наследило оружје е должно во рок од четири месеци по завршување на оставинската постапка да поднесе барање за издавање на дозвола за оружјето или оружјето да го продаде согласно член 41 од овој закон.

(4) Дозволата за оружје од ставот (3) на овој член, се издава ако лицето ги исполнува условите од член 9 став (1) од овој закон.

(5) Ако лицето од ставот (3) на овој член не поднесе барање за издавање на дозволата за оружје во предвидениот рок барањето за издавање на дозволата за оружје е одбиено или лицето не сака да го продаде оружјето, тогаш лицето може да поднесе барање за трајно онеспособување (деактивирање) на оружјето до правните лица од член 61 став (2) на овој закон, за што се издава потврдата од член 61 став (3) од овој закон или да поднесе барање за издавање дозвола за колекционерско оружје согласно овој закон.

(6) Ако оставителот нема наследници, со оружјето се постапува согласно член 53 од овој закон.

(7) За секое решение со кое се наследува оружје, надлежниот орган го известува Министерството.

#### Член 48

Централниот регистар на Република Северна Македонија го известува Министерството за секој престанок на правно лице кое врши дејност приватно обезбедување.

### IV. ПОНИШТУВАЊЕ И ОДЗЕМАЊЕ НА ДОЗВОЛАТА ЗА ОРУЖЈЕ, ДОЗВОЛАТА ЗА КОЛЕКЦИОНЕРСКО ОРУЖЈЕ, ДОЗВОЛАТА ЗА ПОСЕДУВАЊЕ НА ОРУЖЈЕ, ДОЗВОЛАТА ЗА НОСЕЊЕ НА ОРУЖЈЕ И ПОТВРДА ЗА ПРИЈАВЕНО ОРУЖЈЕ ОД Ц КАТЕГОРИЈА

#### Член 49

(1) Дозволата за оружје, дозволата за колекционерско оружје, дозволата за носење оружје и потврдата за пријавено оружје од Ц категорија, се поништуваат ако:

1) е донесено конечно решение за одземање на оружјето и муницијата, дозволата за оружје, дозволата за колекционерско оружје односно дозволата за носење на оружје;

2) одобрението за постојан престој на странец на територијата на Република Северна Македонија престанало согласно прописите со кои се регулира престојот на странците во Република Северна Македонија;

3) настапи смрт на имателот на дозволата и потврдата за пријавено оружје од Ц категорија;

4) оружјето е украдено, односно исчезнато или продадено;

5) е престанат работниот однос на работникот од член 28 став (6) од овој закон и

6) оружјето доброволно е предадено од сопственикот согласно членот 46 од овој закон.

(2) Дозволата за поседување на оружје и потврдата за пријавено оружје од Ц категорија се поништува ако:

1) е донесено конечно решение за одземање на оружјето и муницијата, дозволата за поседување на оружјето и

2) правното лице престане да постои или службата за обезбедување која постоела во рамките на правното лице престане да постои.

#### Член 50

(1) Министерството донесува решение за одземање на дозволата за оружје, дозволата за колекционерско оружје односно дозволата за носење на оружје и потврдата за пријавено оружје од Ц категорија од член 33 став (4) од овој закон ако утврди дека лицето:

1) ја изгубило деловната способност;

2) ја изгубило способноста да поседува или носи оружје, согласно мислењето на надлежната здравствена установа;

3) со правосилна пресуда е осудено за кривично дело или прекршок од член 11 став (1) алинеи 1 и 2 од овој закон или постојат други околности дека оружјето може да биде злоупотребено согласно член 11 став (1) алинеја 3 од овој закон;

4) има правосилно решение со кое му е одбиено барањето за продолжување на дозвола, дозволата за колекционерско оружје, дозволата за носење и дозвола за поседување на оружје ;

5) ги прекрши обврските утврдени со овој закон;

6) не е активен член на ловечко друштво или стрелачки клуб подолго од една година, доколку оружјето е набавено врз основа на член 12 став (2) алинеја 1 од овој закон.

(2) Министерството донесува решение за одземање на дозволата за поседување на оружје и потврдата од член 33 став (4) од овој закон, ако утврди дека:

1) причините за издавање на дозволата и потврдата повеќе не постојат;

2) на правното лице му е донесено правосилно решение со кое се одбива барањето за продолжување на дозволата за поседување на оружје;

3) оружјето доброволно е предадено од сопственикот согласно член 46 од овој закон и

4) правното лице ги прекрши обврските утврдени со овој закон.

(3) Министерството донесува решение за одземање на дозволата, оружјето и муницијата ако во постапка за продолжување на важноста на дозволата за оружје утврди дека оружјето е во толкава мера дотраено што со неговата употреба може да се загрози сигурноста на луѓето, а не постои можност да се поправи или ако сопственикот на оружјето оцени дека поправката е економски неоправдана.

(4) Активното членство на физичкото лице во ловечко друштво или стрелачки клуб по издадена дозвола за оружје врз основа на член 12 став (2) алинеја 1 од овој закон, се проверува континуирано од страна на Министерството.

(6) Против решението од ставовите (1), (2) и (3) на овој член, може да се изјави жалба во рок од 15 дена од денот на приемот на решението до Комисијата.

(7) Жалбата против решението од ставовите (1), (2) и (3) на овој член, не го одлага неговото извршување.

(8) Ако дозволата за оружје, дозволата за колекционерско оружје односно дозволата за поседување на оружје е одземена согласно став (1) точка 5 и став (2) алинеја 4 на овој член, ново барање за издавање на одобрение за набавување на оружје, односно ново

барање за издавање на одобрение за набавување на колекционерско оружје може да се поднесе по истекот на пет години од денот на донесувањето на конечното решение.

(9) По донесување на конечно решение од член 49 став (1) точка 6) од овој закон, како и став (2) алинеја 3 и став (3) на овој член, Министерството го брише од евиденцијата и комисијски го уништува оружјето, а за уништеното оружје не се исплатува надоместок на сопственикот на оружјето.

#### Член 51

(1) Во случаите од членовите 49 и 50 од овој закон, Министерството донесува решение за одземање на оружјето и муницијата.

(2) Против решението од ставот (1) на овој член, може да се изјави жалба во рок од 15 дена од денот на приемот на решението до Комисијата.

(3) Жалбата против решението од ставот (1) на овој член, не го одлага неговото извршување.

(4) По донесување на конечно решение од ставот (1) на овој член, Министерството во рок од три дена изготвува и доставува потврда со која се потврдува конечното на решението и се дава можност сопственикот или правното лице, оружјето да го продаде во рок од шест месеци од денот на приемот на потврдата.

(5) Ако сопственикот или правното лице во рокот од ставот (4) на овој член, не го продаде одземеното оружје, се постапува согласно член 53 од овој закон.

#### Член 52

(1) Кога против имателот на дозвола за оружје, дозвола за колекционерско оружје односно дозволата за носење на оружје е поведена кривична постапка за кривично дело од член 11 став (1) алинеја 1 од овој закон, прекршочна постапка за прекршокот од член 11 став (1) алинеја 2 од овој закон, постојат околностите од член 11 став (1) алинеја 3 од овој закон, Министерството со решение привремено ги одзема дозволата за оружје, дозволата за колекционерско оружје односно дозволата за носење на оружје, оружјето и муницијата до донесување на правосилна одлука согласно закон, по претходно доставен предлог од страна на полициски службеници.

(2) Против решението од ставот (1) на овој член, може да се изјави жалба во рок од 15 дена од денот на приемот на решението до Комисијата.

(3) Жалбата против решението од ставот (1) на овој член, не го одлага неговото извршување.

#### Член 53

Со оружјето, главните делови на оружјето, деловите на оружјето и муницијата одземени во управна, кривична или прекршочна постапка се постапува согласно посебен закон.

### V. ПРОИЗВОДСТВО НА ОРУЖЈЕ, ГЛАВНИ ДЕЛОВИ, ДЕЛОВИ И МУНИЦИЈА, ПОПРАВАЊЕ И ОНЕСПОСОБУВАЊЕ (ДЕАКТИВИРАЊЕ) НА ОРУЖЈЕ

#### Член 54

(1) Производство на оружје, главни делови, делови и муниција и поправање на оружје можат да вршат правни лица со седиште на територијата на Република Северна Македонија кои пред уписот во Централен регистар ќе добијат одобрение за вршење на таа дејност.

(2) Одобрението од ставот (1) на овој член, го издава Министерството, во рок од шест месеци од денот на поднесување на барањето за издавање на одобрението од ставот (1) на овој член.

(3) Одобрението за производство на оружје, главни делови на оружје и муниција за оружје се издава по претходно прибавени мислења од Министерството за одбрана и Министерството за економија и труд.

(4) Освен условите од став (1) на овој член, правните лица од ставот (1) на овој член потребно е да ги исполнуваат и следните услови:

- да немаат забрана за вршење дејност;
- да немаат безбедносни пречки за вршење на дејноста;
- да имаат во сопственост објект или право на користење на објект во кој ќе се врши производство и магацин во кој ќе се врши складирање на оружје, главни делови на оружје, делови на оружје и муниција, како и одобрение за употреба на објектот за производство и магацинот за складирање согласно закон;
- да имаат просторни и технички услови за производство, поправање и безбедно сместување на оружјето и муницијата, за заштита од пожар, експлозии, загадување, кражба и пристап на неовластени лица;
- да имаат претходна согласност за локација (за нови градби) и
- да имаат согласност за застапеност на мерки на заштита и безбедност (за нови градби и за постоечки објекти).

#### Член 55

(1) Кон барањето за издавање на одобрението од член 54 став (1) од овој закон, приложува:

- доказ за извршен упис на правното лице во Централен регистар;
- доказ дека правното лице нема забрана за вршење дејност;
- доказ дека не постојат безбедносни пречки за вршење на дејноста;
- доказ за сопственост или право на користење на објектот во кој ќе се врши производство и магацинот во кој ќе се врши складирање на оружје, главни делови на оружје, делови на оружје и муниција и одобрение за употреба на објектот за производство и магацинот за складирање согласно закон;
- доказ дека се исполнети минималните просторни, технички и безбедносни барања за производство, поправање и безбедно сместување и чување на оружјето и муницијата, за заштита од пожар, експлозии, загадување, кражба и пристап на неовластени лица;
- доказ за претходна согласност за локација (за нови градби);
- доказ за согласност за застапеност на мерки на заштита и безбедност (за нови градби и за постоечки објекти).

(2) Одговорното лице во правното лице потребно е:

- да ги исполнува условите од член 9 став (1) точките 2), 3) и 4) од овој закон,
- да е државјанин на Република Северна Македонија,
- во моментот на поднесување на барањето да има живеалиште на територијата на Република Северна Македонија и
- да не постојат безбедносни пречки за вршење на бараната дејност во правното лице.

(3) За сопственикот на правното лице потребно е да не постојат безбедносни пречки за вршење на бараната дејност во правното лице.

(4) Доказите од ставовите (1) алинеја 3, (2) алинеите 2 и 4 и (3) на овој член, како и доказите од член 9 став (1) точките 2) и 4) ги прибавува Министерството по службена должност.

(5) Овластеното службено лице во Министерството кое ја води постапката за издавање на одобрението од член 54 став (1) од овој закон должно е во рок од 30 дена од денот на приемот на барањето од ставот (1) на овој член, да ги побара доказите кои се потребни за докажување на исполнетоста на условите од став (2) точка 1 на овој член.

6) Овластеното службено лице од надлежниот јавен орган од кој се побарани доказите и податоците од ставот (3) на овој член, е должно да ги достави бараните докази и податоци во рок од 30 дена од денот на приемот на барањето од став (1) на овој член.

(7) Против решението со кое се одбива барањето од став (1) на овој член, правното лице има право на жалба до Комисијата во рок од 15 дена од денот на приемот на решението.

(8) Правното лице на кое му е издадено одобрението од член 54 од овој закон, е должно во рок од 15 дена од започнувањето со производство на оружје, главни делови на оружје, делови на оружје или муниција, односно поправање на оружје да го известат Министерството

#### Член 56

(1) Одобрението од член 54 став (1) од овој закон, може да се издаде за производство и поправање на оружје и муниција или на одредено оружје од член 4 од овој закон, што може да се набавува врз основа на одобрение.

(2) Одобрението од ставот (1) на овој член, престанува да важи ако правното лице не отпочнало со вршење на дејноста во рок од една година од издавањето на одобрението.

(3) Рокот од ставот (2) на овој член може да биде продолжен ако настапиле околности кои влијаат врз започнувањето на производство и поправање на сите видови на оружје и муниција, но најмногу за уште една година.

#### Член 57

(1) Заради целосно следење на производството, поправањето, прометот, посредувањето, цивилните стрелишта и превозот на оружјето и муницијата Министерството води електронски систем за регистрирање и управување со оружје.

(2) Правните лица од членовите 54 став (1), 58 став (1), 63 став (1), 70 и 76 од овој закон, се должни електронски да се поврзат со евиденцијата од ставот (1) на овој член, како и да внесуваат податоци и да доставуваат документи за оружјето.

(3) Правните лица од ставот (2) на овој член, се должни да внесуваат во електронскиот систем од ставот (1) на овој член, податоци за:

- правното лице (назив, седиште, МБС, ЕДБ и управител);
- оружјето (категирија, марка, модел, калибар, фабрички број, производител на оружјето, земја на извоз на оружјето, извозник, датум на увоз на оружјето во Република Северна Македонија);

- купувачот на оружјето (физичко или правно лице, адреса на живеење или седиште);
- продавачот на оружјето (физичко, правно лице или брокер);
- одобрението за набавување на оружјето (број и датум);
- договорот за купопродажба на оружје (број и датум на склучување на договорот);
- податоци за оружјето, главните делови за оружјето, деловите за оружјето кои се разменуваат или поправаат;

- податоци за физичко или правно лице кои имаат доставено оружје, главен дел на оружјето или дел на оружјето на поправање или разменување;

- податоци за физичките лица кои вршат испукување на стрелиште;
- податоци на потрошена количина на муниција при испукување на стрелиште.
- податоци за продадена муниција на физички и правни лица.

(4) Покрај обврската од ставот (3) на овој член, правните лица од став (2) на овој член се должни да водат евиденции во кои се запишуваат податоците од ставот (3) на овој член.

(5) Податоците од ставот (3) на овој член и евиденциите од ставот (4) на овој член, се обработуваат заради остварување на целите и се чуваат најмалку 20 години.

(6) По престанување на вршење на дејноста, правните лица од став (2) на овој член во рок од осум дена од приемот на решението за престанок на вршење на дејност, ги доставуваат евиденциите од ставот (4) на овој член до Министерството.

#### Член 58

(1) Правните лица кои вршат поправање на оружје или главни делови на оружје се должни да примат на поправка само регистрирано оружје.

(2) Правните лица од ставот (1) на овој член се должни да издадат потврда за секое извршено поправање на оружјето.

(3) По извршеното поправање на главните делови на огненото оружје, физичкото односно правното лице е должно во рок од осум дена од денот на приемот на поправеното оружје да поднесе барање за регистрирање на поправените главни делови на огненото оружје до Министерството.

(4) Правните лица од ставот (1) на овој член, се должни во рок од пет дена од извршената поправка на главните делови на огненото оружје да достават известување за извршената поправка до Министерството.

(5) Известувањето од ставот (4) на овој член, содржи податоци за физичкото односно правното лице на чие оружје се извршени поправки на главните негови делови и податоци за оружјето.

#### Член 59

(1) Со оружје, главни делови на огнено оружје, делови на огнено оружје и муниција во процесот на производство и поправање можат да ракуваат лица кои ги исполнуваат условите од член 9 став (1) точките 1), 2), 3), 4) и 6) од овој закон и за кои не постојат безбедносни пречки за вршење на конкретното работно место.

(2) Правните лица се должни да ги обезбедат со постојана физичко-техничка заштита просториите во кои го сместуваат оружјето и муницијата.

#### Член 60

(1) Оружјето што е примено за поправка не смее да се изнесува од работната просторија, освен ако е тоа потребно заради испитување на оружјето.

(2) За испитување на поправеното оружје трговското друштво кое поседува одобрение од член 54 став (1) од овој закон може да набавува и чува потребни видови и количини на муниција врз основа на одобрение за набавување на муниција.

#### Член 61

(1) Трајно онеспособување (деактивирање) на огнено оружје и главни делови на огнено оружје се врши на оружје од Б категорија.

(2) Трајно онеспособување на огнено оружје и главни делови на огнено оружје вршат правните лица со седиште на територија на Република Северна Македонија кои имаат добиено одобрение за поправање на огнено оружје.

(3) Сопственикот на огненото оружје што е трајно онеспособено е должен во рок од осум дена од денот на извршеното трајно онеспособување да поднесе барање за издавање потврда за трајно онеспособување на огнено оружје и потврда за пријавено оружје од Б категорија до надлежната организациска единица во Министерството, а огненото оружје и потврдата од ставот (4) на овој член, да ги достави во најблиската полициска станица до местото на неговото живеалиште.

(4) Правните лица од ставот (2) на овој член, се должни да издадат потврда за извршеното трајно онеспособување на огненото оружјево рок од 30 дена од денот на поднесување на барањето од став (3) на овој член и за извршеното трајно онеспособување да ја известат надлежната организациска единица во Министерството .

(5) Врз основа на поднесеното барање од ставот (3) на овој член, потврдување дека правилно е спроведено трајно онеспособување на огненото оружје, врши комисија од Министерството.

(6) По утврдување дека огненото оружје е правилно трајно онеспособено, од страна на овластено службено лице за означување на деактивирано оружје се врши обележување на огненото оружје, по што комисијата од став (5) на овој член издава потврда за трајно онеспособување на огненото оружје.

(7) Комисијата од ставот (5) на овој член, е составена од претседател, три члена и секретар и тоа:

- претседателот и еден од членовите се униформирани полициски службеници;
- еден член е од надлежната организациска единица за оружје во Министерството;
- еден член е од надлежната организациска единица за форензички испитувања во Министерството и

- секретар кој се определува од страна на претседателот на комисијата од ставот (5) на овој член.

(8) Сопственикот на огненото оружје трајно ја задржува потврдата за трајно онеспособување на огненото оружје. Доколку трајно онеспособено огнено оружје е предмет на правен промет, тоа е придружено заедно со потврдата за трајно онеспособување.

(9) Доколку комисијата од ставот (5) на овој член, утврди дека огненото оружје не е деактивирано согласно техничките спецификации за трајно онеспособување утврдени со

подзаконски акт, истото се констатира на записник кој се доставува до надлежната организациска единица во Министерството каде е поднесено барањето од ставот (3) на овој член, која донесува решение со кое се одбива барањето за издавање потврда за деактивирање на огнено оружје.

(10) Против решението од ставот (9) на овој член, сопственикот на оружјето има право на жалба во рок од 15 дена од денот на приемот на решението до Комисијата.

(11) Врз основа на потврдата за трајно онеспособување на огненото оружје, Министерството на сопственикот на оружјето му издава потврда за поседување на трајно онеспособено огнено оружје, која содржи податоци за сопственикот и огненото оружје.

#### Член 62

(1) Привременото блокирање на огнено оружје се врши со преземање на една од следниве технички постапки:

- низ цевката на оружјето да се повлече жица, чишто краеве се поврзуваат со метална пломба (пломбирање);
- онеспособување (блокирање) на чкрапалото на огненото оружје со пломба и
- лежиштето на куршуми на револверот да има еден попречно поставен отвор со пречник еднаков на калибарот на цевката на оружјето и да биде затворено со метална влошка, која ја опфаќа внатрешноста на цевката.

(2) Привремено блокирање на огнено оружје можат да вршат правните лица со седиште на територија на Република Северна Македонија кои имаат добиено одобрение за поправање на оружје и главни делови на оружје.

(3) По извршувањето на една од техничките постапки од ставот (1) на овој член, правните лица од ставот (2) на овој член се должни да издадат потврда дека е извршена техничка постапка за привремено блокирање на оружјето на сопственикот на оружјето.

#### VI. ПРОМЕТ (ТРГОВИЈА), ПОСРЕДУВАЊЕ И ТРАНСФЕР СО ОРУЖЈЕ, ГЛАВНИ ДЕЛОВИ НА ОРУЖЈЕ, ДЕЛОВИ НА ОРУЖЈЕ И МУНИЦИЈА

#### Член 63

(1) Промет со оружје, муниција и главни делови на оружје можат да вршат правни лица со седиште на територијата на Република Северна Македонија, кои пред уписот во трговскиот регистар ќе добијат одобрение за вршење на таа дејност.

(2) Одобрението од ставот (1) на овој член, го издава Министерството врз основа на поднесено барање во рок од шест месеци од денот на поднесување на барањето.

(3) Правните лица од ставот (1) на овој член, се должни да вршат промет само со обележано оружје, главни делови на оружјето, делови на оружјето и муниција кои се испитани, жигосани, обележани согласно прописи за испитување и жигосување.

(4) Правните лица од ставот (1) на овој член, можат да продаваат оружје само на физички и правни лица кои поседуваат одобрение за набавување на оружје.

(5) Одредбите од членовите 55, 56 и 59 од овој закон, соодветно се применуваат и на правни лица кои вршат промет со оружје, главни делови на оружје и муниција.

(6) Правните лица продаваат главни делови на оружје, делови на оружје и муниција за оружје на физички и правни лица, согласно член 6 од овој закон.

(7) Правните лица можат да одбијат продажба на оружје, главни делови на оружје, делови на оружје и муниција во случај кога постои причина за сомнителен трансфер.

(8) Магазин или прирачен магазин за складирање на оружје, главни делови на оружје, делови на оружје и муниција за кои е издадено одобрение за складирање на оружје, главни делови на оружје, делови на оружје и муниција од Министерството треба да се во согласност со потребните безбедносни мерки на видот на производот кој се складира.

#### Член 64

(1) Посредник со оружје врши посредување со оружје, главни делови на оружје, делови на оружје и муниција ако:

- дејноста е запишана во трговскиот регистар и

- му е издадено одобрение за вршење на посредување со оружје, главни делови на оружје, делови на оружје и муниција од Министерството .

(2) Одобрение за вршење на посредување со оружје се издава во рок од 90 дена од денот на поднесување на барањето за издавање на одобрението за посредување со оружје, главни делови на оружје, делови на оружје и муниција , ако посредникот со оружје ги исполнува условите од член 54 став (4) и член 55 ставовите (2) и (3) од овој закон.

(3) Против решението со кое се одбива барањето за издавање на одобрението за посредување со оружје, главни делови на оружје, делови на оружје и муниција лицето од ставот (1) на овој член, има право на жалба до Комисијата во рок од 15 дена од денот на приемот на решението.

(4) Во случај кога се врши посредување на територија на државата се издава одобрение за посредување при пренесување (трансфер) при увоз или извоз и одобрение за посредување при превоз.

(5) Барањето за издавање на одобрението од ставот (2) на овој член, содржи:

- податоци за посредникот,
- податоци за испраќачот/извозникот,
- податоци за примачот/увозникот,
- земја на поаѓање/извоз,
- земја на намена,
- сертификат за краен корисник,
- увозна дозвола,
- документ за договорена количина на оружје, негови делови, главни делови или муниција и
- опис, односно податоци за оружјето, неговите делови, главните делови и муниција, категорија, вид, марка калибар, производител, адреса, град и земја на потекло).

(6) Одобрението од ставот (4) на овој член, ги содржи податоците од ставот (5) на овој член, како и референтен број на одобрението, датум и место на издавање на одобрението, рок на важење, образложение, печат и потпис на овластеното лице од Министерството .

(7) Во случај кога посредувањето не се врши на територија на државата, се издава само одобрение за посредување при превоз врз основа на поднесено барање за посредување при превоз на оружје, главни делови на оружје, делови на оружје и муниција.

(8) Одобрението од ставот (7) на овој член, се издава на правните лица кои имаа добиено одобрение од став (1) алинеја 2 на овој член.

(9) Барањето и одобрението од ставот (7) на овој член, содржат податоци за посредникот и податоци од член 67 став (2) од овој закон.

(10) Во постапката за издавање на одобрението за посредување при превоз се применуваат одредбите од член 67 став (2) од овој закон.

(11) Одобренијата од ставов (1) алинеја 2, (4) (7) на овој член, се издаваат по претходно прибавено мислење од Министерството за надворешни работи и надворешна трговија и Министерството за одбрана.

#### Член 65

(1) Трансферот на оружје, главни делови на оружје, делови на оружје и муниција преку државната граница, се врши од страна на правните лица кои ќе добијат одобрение од Министерството, врз основа на поднесено барање за издавање на одобрение и тоа:

- одобрение за пренесување (трансфер) на оружје, главни делови на оружје, делови за оружје и муниција при извоз;
- одобрение за пренесување (трансфер) на оружје, главни делови на оружје, делови за оружје и муниција при увоз и
- одобрение за пренесување (трансфер) на оружје, главни делови на оружје, делови за оружје и муниција при транзит.

(2) Министерството ги презема сите потребни мерки за да се овозможи безбедноста на постапката за издавање на одобренијата од ставот (1) на овој член, како и можноста за проверка или потврда на веродостојноста на документите за одобренијата. Во случај кога

постои сомневање за веродостојноста на документите, проверка и потврда може да се обезбеди и преку дипломатски пат.

(3) Одобренијата за трансфер на оружје, главни делови на оружје, делови на оружје од Б категорија и муниција од ставот (1) на овој член, се издаваат по претходно прибавено мислење од Министерството за надворешни работи и надворешна трговија и Министерството за одбрана.

(4) Барањето за издавање на одобрението од став (1) алинеја 1 на овој член, содржи:

- податоци за испраќачот/извозникот,
- податоци за примачот/увозникот,
- земјата на поаѓање/извоз,
- земјата на намена,
- сертификат за краен корисник,
- увозна дозвола,
- документ за договорена количина на оружје, главни делови на оружје, делови на

оружје или муниција и

- опис односно податоци за оружјето, главните делови на оружјето, деловите на оружјето и муницијата, категорија, вид, марка калибар, производител, адреса, град и земја на потекло.

(5) Одобрението од став (1) алинејата 1 на овој член, ги содржи податоците од ставот (4) на овој член, како и референтен број на одобрението, датум и место на издавање на одобрението, рок на важење, образложение, печат и потпис на овластеното лице од Министерството.

(6) Барањето за издавање на одобрението од ставот (1) алинеја 2 на овој член, содржи:

- податоци за примачот/увозникот,
- податоци за испраќачот/извозникот,
- земја на поаѓање/извоз,
- земја на намена,
- документ за договорена количина на оружје, , главни делови на оружје, делови на

оружје или муниција и

- опис односно податоци за оружјето, , главните делови на оружјето, деловите на оружјето и муниција, категорија, вид, марка калибар, производител, адреса, град и земја на потекло).

(7) Одобрението од став (1) алинејата 2 на овој член, ги содржи податоците од барањето од ставот (6) на овој член, како и референтен број на одобрението, датум и место на издавање на одобрението, рок на важење, образложение, печат и потпис на овластеното лице од Министерството.

(8) Барањето за издавање на одобрението од став (1) алинејата 3 на овој член, содржи:

- податоци за застапник кој го врши пренесувањето (трансферот),
- земја на поаѓање/извоз,
- земја на намена/увоз,
- податоци за испраќачот/извозникот и примачот/увозникот помеѓу кои се врши пренесувањето (трансферот),

- договор или друг документ за договорена количина на оружје, , главни делови на оружје, делови на оружје или муниција и

- опис, односно податоци за оружјето, , главните делови на оружјето, деловите на оружјето и муницијата, категорија, вид, марка калибар, производител, фабрички број, адреса, град и земја на потекло).

(9) Одобрението од став (1) алинејата 3 од овој член, ги содржи податоците од барањето од ставот (8) на овој член, како и референтен број на одобрението, датум и место на издавање на одобрението, рок на важење, образложение, печат и потпис на овластеното лице од Министерството.

(10) Пред издавање на одобриенето од став (1) алинејата 1 на овој член, потребно е третите земји на транзит, доколку ги има, да издаде писмено известување најдоцна пред опремата на пратката, дека немаат никаков приговор за транзитот.

(11) Ставот (1) на овој член не се применува:

- на пратки преку море или воздух и преку пристаништа или аеродроми на трети земји под услов да нема претовар или промена на превозното средство и

- во случај на привремен извоз за лов, спортско стрелаштво, стручна проценка на оружје, главни делови за оружје, делови за оружје и муниција, изложби без продажба и поправка и во други случаи утврдени со закон.

(12) Министерството одлучува при барање за транзит од трета земја во рок од 20 дена од денот на поднесување на барањето од став (1) алинеја 3 на овој член.

(13) Во случај кога се спроведува транзит преку трета земја, барањето од став (1) алинеја 3 на овој член ќе се смета дека е одобрено ако третата земја не достави одговор во рок од 20 дена од денот на поднесување на барањето до истата.

(14) Во случај на сомнителен трансфер, Министерството бара од третата земја увозничка да го потврди приемот на испратената пратка на огнено оружје, главни делови или муниција.

(15) Одобренијата од ставот (1) на овој член, се издаваат во рок од 30 дена од денот на поднесување на барањето, а во случај на сомнителен трансфер рокот може да се продолжи најмногу до 30 дена.

(16) Одобрението од став (1) алинејата 1 на овој член, се издава со рок на важење од максимум една година, но не подолго од рокот на важење на увозната дозвола. Доколку увозната дозвола нема рок на важење, рокот на важност на извозната дозвола нема да биде подолг од девет месеци.

(17) Одобрението од став (1) алинеја 2 на овој член, се издаваат со рок на важење од максимум една година.

(18) Одобренијата од ставот (1) на овој член, престануваат да важат ако се преземат рестриктивни мерки согласно прописите за меѓународни рестриктивни мерки.

(19) Ако Министерството по издавањето на одобриенјата од став (1) на овој член утврди дека условите за неговото издавање не се исполнети или повеќе не се исполнети, истото може да го поништи, привремено да го запре, да го измени или да го повлече.

(20) Барањата од ставовите (4), (6) и (8) на овој член и одобриенјата од ставот (1) на овој член, се поднесуваат односно издаваат и во електронска форма.

(21) Против решението со кое се одбива барање за издавање на одобриенето од ставот (1) на овој член, правните лица од ставот (1) на овој член, имаат право на жалба до Комисијата во рок од 15 дена од денот на приемот на решението.

#### Член 66

(1) Правните лица за промет со оружје, главни делови на оружје, делови на оружје и муниција можат да увезат оружје, главни делови на оружје, делови на оружје и муниција со цел изложување на нови производи, производи за поправка, при што оружјето нема да биде продадено, односно останува во сопственост на увозникот.

(2) Правните лица од ставот (1) на овој член, може да добијат одобрение за привремен извоз или повторен извоз (реекспорт), без доставување на документ за краен корисник, согласно причините од ставот (1) на овој член.

### VII. ПРЕВОЗ НА ОРУЖЈЕ, ГЛАВНИ ДЕЛОВИ НА ОРУЖЈЕ, ДЕЛОВИ НА ОРУЖЈЕ И МУНИЦИЈА

#### Член 67

(1) Превоз на оружје, главни делови на оружје, делови на оружје, и муниција при увоз, извоз и транзит преку државната граница вршат правните лица од членовите 54 став (1) и 63 став (1) од овој закон, за што е потребно одобрение од Министерството, како и одобрение од член 65 став (1) од овој закон.

(2) Правните лица од ставот (1) на овој член, поднесуваат барање за издавање на одобрение за превоз преку државна граница на оружје, негови делови, главни делови и муниција, кое содржи:

- назив и седиште на испорачателот, примателот и превозникот,
- назив и седиште на производителот на оружје, негови делови, главни делови и муниција,
- податоци за обележување и жигосување на оружје, негови делови, главни делови и муниција согласно закон (вид, марка, калибар, категорија, модел и фабрички број),
- количина на оружје, негови делови, главни делови и муниција,
- правецот на движење (влезен-излезен граничен премин и крајно одредиште),
- датум на тргнување и проценет датум на пристигнување,
- податоци за превозното средство (земја на потекло, вид, број на регистарските таблици и сертификат за стручна оспособеност на возилото дека ги исполнува условите за превоз на експлозивни материји согласно одредбите од ADR<sub>1</sub> доколку се превезува муниција) и

- податоци за возачот (име, презиме, земја на потекло, адреса, документ за идентификација, сертификат за стручна оспособеност на возачите на моторните возила за превоз на опасни материји, кој важи за превоз на експлозивни материји, доколку се превезува муниција).

(3) Одобрението од ставот (1) на овој член, ги содржи податоците од барањето од ставот (2) на овој член.

(4) Во зависност од видот и количината на оружјето, , главните делови, деловите и муницијата, Министерството при издавање на одобрението од ставот (1) на овој член, може да наложи мерки за обезбедување при превозот на оружјето, неговите делови, главните делови и муницијата, согласно закон.

(5) Одобрението од ставот (1) на овој член, се издава во рок од 15 дена од денот на приемот на барањето и е со рок на важење до три месеци.

(6) За извршениот превоз на оружјето, главните делови, деловите и муницијата, правното лице од ставот (1) на овој член, што го примило оружјето, неговите делови, главните делови и муницијата е должно во рок од пет дена од денот на приемот да го известат Министерството.

(7) Известувањето од ставот (6) на овој член, се доставува во електронска или хартиена форма.

(8) Барањето од ставот (2) на овој член и одобрението од ставот (1) на овој член, се поднесуваат, односно издаваат и во електронска форма.

(9) Одобрението од ставот (1) на овој член го придружува оружјето, неговите делови, главните делови и муницијата до крајното одредиште.

(10) Оружјето, делови на оружјето, главните делови на оружјето и муницијата што транзитираат преку територијата на државата не се обележуваат.

(11) Против решението со кое се одбива барањето за издавање на одобрението од ставот (1) на овој член, правните лица од ставот (1) на овој член, имаат право на жалба до Комисијата во рок од 15 дена од денот на приемот на решението.

#### Член 68

(1) Превоз на оружје, главни делови на оружје, делови на оружје и муниција на територијата на Република Северна Македонија вршат правните лица од членовите 54 став (1) и 63 став (1) од овој закон, за што е потребно одобрение од Министерството .

(2) Правните лица од ставот (1) на овој член, поднесуваат барање за издавање на одобрение за превоз на оружје, главни делови на оружје, делови на оружје и муниција на територијата на Република Северна Македонија, кое содржи:

- назив и седиште на испраќачот, примачот и превозникот,
- податоци за обележување и жигосување на оружје, главни делови на оружје, делови на оружје и муниција согласно закон (вид, марка, калибар, категорија, модел и фабрички број),
- количина на оружје, главни делови на оружје, делови на оружје и муниција,

- правецот на движење и крајно одредиште,
- датум на тргнување и проценет датум на пристигнување,
- податоци за превозното средство, (вид и број на регистарските табlici) и
- податоци за возачот (име, презиме, адреса на живеење и документ за идентификација).

(3) Во зависност од видот и количината на оружјето, главните делови на оружјето, делови на оружјето и муницијата, Министерството може да наложи мерки за обезбедување за време на превозот.

(4) Во одобрението од ставот (1) на овој член, се внесува датум на започнување и завршување на превозот на оружјето, главни делови на оружјето, делови на оружјето и муниција.

(5) Одобрението од ставот (1) на овој член, Министерството го издава со рок на важење од два месеца од денот на неговото издавање.

(6) Одобрението од ставот (1) на овој член, се издава во рок од 30 денови од денот на поднесување на барањето од став (2) на овој член и се доставува во електронска или хартиена форма.

(7) Одобрението од ставот (1) на овој член, го придружува оружјето, главни делови на оружјето, делови на оружјето и муниција до крајното одредиште.

(8) За извршениот превоз на оружјето, главните делови на оружјето, делови на оружјето и муницијата, правните лица од ставот (1) на овој член, се должни во рок од пет дена од денот на приемот да го известат Министерството.

(9) Против решението со кое се одбива барањето за издавање на одобрението од став (1) на овој член, правното лице од став (1) на овој член има право на жалба до Комисијата во рок од 15 дена од денот на приемот на решението.

#### Член 69

На превозот на муниција соодветно се применуваат прописите за превоз на експлозивни материји.

### VIII. ЦИВИЛНИ СТРЕЛИШТА

#### Член 70

(1) Цивилни стрелишта можат да основаат правни лица, кои покрај условите за упис во трговскиот регистар, ќе добијат одобрение за основање на цивилно стрелиште од Министерството.

(2) Одредбите од членовите 55, 56, 57 и 59 од овој закон соодветно се применуваат и за основањето на цивилни стрелишта.

(3) Одредбите за цивилните стрелишта не се применуваат на ловиштето што ловечките друштва (корисници на дивечот во ловиштето или стопанисувачи со ловиштето) го употребуваат за стрелање и проба на ловечкото оружје согласно прописите за ловство.

(4) Одобрението од ставот (1) на овој член, се издава во рок од шест месеци од денот на поднесувањето на барањето за основање на цивилно стрелиште.

#### Член 71

(1) Правните лица од член 70 ставот (1) од овој закон се должни да донесат куќен ред на цивилното стрелиште, во рок од 30 дена од денот на основањето на цивилното стрелиште.

(2) Министерството дава согласност на куќниот ред од ставот (1) на овој член.

#### Член 72

(1) Гаѓање на цивилни стрелишта може да врши секое физичко лице.

(2) Физичките лица, се должни при гаѓањето да носат заштитни очила и штитници за уши.

(3) Доколку физичкото лице, нема сопствено оружје за гаѓање, може да изнајми оружје и муниција од цивилното стрелиште, со кои врши гаѓање на цивилното стрелиште.

(4) Физичкото лице, смее да гаѓа на цивилно стрелиште во присуство на претставници од правните лица од член 70 став (1) од овој закон.

(5) Правните лица од член 70 став (1) од овој закон, се должни да преземат мерки за надминување на штетите од нестручното изведување на гаѓањето на цивилното стрелиште, согласно закон.

#### Член 73

Практично оспособување за ракување со оружје на физички лица на цивилните стрелишта можат да вршат правни лица од член 70 став (1) од овој закон само врз основа на добиено овластување од член 13 став (4) од овој закон, при што се користи оружјето набавено исклучиво за таа намена.

#### Член 74

(1) Цивилните стрелишта можат да набавуваат оружје и потребни количини на муниција заради гаѓање на цивилното стрелиште, како и за практично оспособување за ракување со оружје врз основа на одобрение од Министерството .

(2) Министерството издава одобрение за набавување на оружје од ставот (1) на овој член, ако на цивилното стрелиште има простор за безбедно сместување и чување на оружјето кое важи шест месеци од денот на приемот на одобрението.

(3) Министерството издава одобрение за набавување на муниција кое важи два месеци од денот на приемот на одобрението, за количина во зависност од можностите за сместување и обемот на трошење на муницијата.

#### Член 75

(1) Доколку кај правните лица од членовите 54, 63, 67 и 70 од овој закон, настане промена во однос на основачот, називот, одговорното лице во правното лице или вработените лица кои ракуваат со оружје, главни делови на оружје, делови на оружје и муниција, должни се во рок од осум дена од денот на настанатата промена за истата да го известат Министерството.

(2) Во случај на настаната промена на називот, Министерството во рок од 30 дена од денот на приемот на известувањето од ставот (1) на овој член, издава ново одобрение со новиот назив на правното лице.

### IX. СКЛАДИРАЊЕ НА ОРУЖЈЕ, ГЛАВНИ ДЕЛОВИ НА ОРУЖЈЕ, ДЕЛОВИ НА ОРУЖЈЕ И МУНИЦИЈА

#### Член 76

(1) Правните лица кои имаат одобрение за вршење дејност производство, поправање и промет и цивилни стрелишта можат да вршат складирање на оружје, главни делови на оружје, делови на оружје и муниција во продавница, прирачни магацини или во магацини за складирање.

(2) Во продавница за оружје, главни делови на оружје, делови на оружје и муниција или прирачен магацин може да се складира муниција и барут кои не надминуваат вкупно количество барут од 20 кг.

(3) Одобрение за изградба на објектите од став (1) на овој член, производствени погони за производство на оружје, главни делови на оружје, делови на оружје и муниција и/или складирање оружје, главни делови на оружје, делови на оружје и муниција, издава Министерството за транспорт, односно општините согласно прописите за градење, по претходно прибавена согласност за локација од Министерството и Министерство за одбрана во поглед на техничко решение и предвидените мерки за заштита од пожар и експлозија во инвестиционо - техничката документација.

(4) Во вршење на технички преглед на објектите од став (1) на овој член, го врши претставник од надлежната организациска единица во Министерството .

(5) Одобрение за употреба на објектите од ставот (3) на овој член, издава Министерство за транспорт, односно општините согласно прописите за градење и истата нема да се издаде се додека не се спроведат мерките за заштита од пожар и експлозија предвидени во инвестиционо – техничката документација.

(6) Подносителот на барањето за издавање претходна согласност за локација на магацинот за складирање, покрај барањето приложува и:

- потребна техничка документација за магацинот за складирање што ќе се гради и
- податоци за видовите на оружје, главни делови на оружје, делови на оружје и муниција кои ќе се складираат и максимална количина која ќе ја складираат.

#### Член 77

(1) Одобрение за складирање на оружје, главни делови на оружје, делови на оружје и муниција издава Министерството врз основа на поднесено барање од страна на правното лице.

(2) Кон барањето за издавање одобрение за складирање на оружје, делови на оружје и муниција потребно е да се приложат следните документи:

- доказ за сопственост или право на користење на магацинот за складирање,
- одобрение за употреба на магацинот за складирање,
- количина, вид и категорија на оружје, главни делови на оружје, делови на оружје и муниција кои ќе се складираат,
- докази за магационер за исполнување на условите од член 9 став (1) точките 1), 2), 3), 4) и 6) од овој закон;
- доказ за физичко обезбедување на магацинот за складирање и
- план за заштита и евакуација.

(3) Доколку се работи за постоечки објекти од член 76 став (1) од овој закон, кои што имаат намена за складирање и се запишани во имотен лист, правното лице доставува потребна техничка документација до Министерството за добивање согласност за локација.

(4) Доколку се работи за магацин за складирање, потребно е претходно мислење од Министерството за одбрана.

### Х. ПРЕНЕСУВАЊЕ НА ОРУЖЈЕ, ГЛАВНИ ДЕЛОВИ НА ОРУЖЈЕ И МУНИЦИЈА ПРЕКУ ДРЖАВНАТА ГРАНИЦА

#### Член 78

(1) Државјаните на Република Северна Македонија и странците можат да ги пренесуваат преку државната граница оружје, главни делови на оружје и муниција што согласно одредбите од овој закон можат да ги набавуваат, поседуваат и носат и за кои е издадено одобрение од Министерството .

(2) При пренесување на оружјето, главните делови на оружјето, и муницијата од ставот (1) на овој член, државјаните на Република Северна Македонија и странците се должни да го пријават оружјето, главните делови на оружјето и муницијата што го носат со себе и да го достават на увид издаденото одобрение од Министерството на полицискиот службеник на граничниот премин каде што се преминува државната граница.

(3) Ако полицискиот службеник при преглед на физичкото лице од ставот (1) на овој член, односно при преглед на превозното средство на лицето, пронајде оружје, главни делови на оружје и муниција што не е пријавено, односно за кое не е доставено на увид издаденото одобрение од Министерството, со решение привремено го одзема оружјето, главните делови и муницијата до завршувањето на прекршочната постапка или кривичната постапка, со правосилна одлука.

(4) Против решението од ставот (3) на овој член, може да се изјави жалба до Комисијата во рок од 15 дена од денот на приемот на решението.

(5) Жалбата против решението од ставот (3) на овој член, не го одлага неговото извршување.

#### Член 79

(1) Државјаните на Република Северна Македонија кои постојано престојуваат во странство и странците можат да внесуваат ловечко оружје и муниција за ловечко оружје во Република Северна Македонија заради лов ако е издадено одобрение за носење на ловечко оружје заради лов од Министерството или друга соодветна исправа издадена од надлежен орган на друга држава и покана за учество на лов.

(2) Одобрението од ставот (1) на овој член, се издава на граничниот премин каде што се врши преминување на државната граница.

(3) Лицето од став (1) на овој член за кое е издадено одобрение од ставот (1) на овој член, е должно да го изнесе оружјето надвор од границите на Република Северна Македонија, при првото напуштање на територијата на државата.

#### Член 80

(1) Државјаните на Република Северна Македонија можат од Република Северна Македонија да изнесуваат оружје и муниција за тоа оружје, ако за тоа имаат дозвола за оружје и дозвола за носење на оружје издадена од Министерството.

(2) Државјаните на Република Северна Македонија кои постојано престојуваат во странство и државјаните на Република Северна Македонија кои се иселуваат од Република Северна Македонија, а немаат дозвола за оружје, можат да набавуваат и да изнесуваат оружје и муниција од Република Северна Македонија само врз основа на одобрение од Министерството.

(3) Државјаните на Република Северна Македонија од ставовите (1) и (2) на овој член, се должни оружјето и муницијата што ги носат со себе да ги пријават на полициските службеници при преминувањето на државната граница.

#### Член 81

(1) Државјани на Република Северна Македонија кои престојувале во странство и имаат намера постојано да живеат во Република Северна Македонија и странци со одобрен постојан престој во Република Северна Македонија, при преминувањето на државната граница се должни да го пријават на граничниот премин оружјето кое имаат намера да го внесат во Република Северна Македонија и за кое поседуваат дозвола за оружје издадена од надлежен орган на друга држава.

(2) На граничниот премин веднаш се издава одобрение за внесување на оружје и муниција по што оружјето се внесува на територијата на Република Северна Македонија.

(3) Лицата од ставот (1) на овој член, се должни да поднесат барање до Министерството за заменување на дозволата за оружје издадена од надлежен орган на друга држава во рок од осум дена од денот на издавањето на одобрението од ставот (2) на овој член.

(4) При заменување на дозволата за оружје, лицата од ставот (1) на овој член треба да ги исполнуваат условите од член 9 став (1) точките 2), 3) и 4) од овој закон.

(5) Доколку барањето од ставот (3) на овој член се одбие, Министерството донесува решение со кое се одбива барањето. Против решението со кое се одбива барањето од ставот (3) на овој член, подносителот на барањето има право на жалба до Комисијата, во рок од 15 дена од денот на приемот на решението и истиот е должен во рок од осум дена од денот на приемот на решението оружјето, да го изнесе надвор од територијата на Република Северна Македонија. Жалбата не го одлага извршувањето на решението.

(6) Одредбите на овој член не се применуваат на оружјето од ставот (1) на овој член кое е забрането за набавување и поседување во Република Северна Македонија и истото не смее да се внесе на територијата на Република Северна Македонија.

#### Член 82

(1) Странец може да набавува оружје во Република Северна Македонија согласно категоризацијата на оружјето од членот 4 од овој закон, врз основа на валидна исправа за оружјето издадена од надлежен орган на државата на странецот.

(2) Исправата од ставот (1) на овој член, треба да биде преведена и да биде потврдена нејзината автентичност од страна на дипломатско-конзуларното претставништво на државата на странецот во Република Северна Македонија.

(3) По извршеното набавување на оружјето од ставот (1) на овој член, трговецот на оружје поднесува барање до Министерството за пренесување на оружјето преку државната граница.

(4) Барањето од ставот (3) на овој член, содржи:

- име, презиме и адреса на продавачот, односно доколку е можно и име, презиме и адреса на сопственикот на оружјето,

- име, презиме и живеалиште на купувачот на оружјето,

- адреса на која се испраќа или превезува оружјето,

- број на парчиња на оружјето кое се испраќа или превезува,

- податоци за обележување и жигосување на оружјето согласно закон, односно полесно идентификување на оружјето,

- начин на пренесување на оружјето,

- датум на отпочнување на превезувањето, односно испраќањето на оружјето и

- рок за изнесување на оружјето.

(5) Кон барањето од став (3) на овој член се доставува:

- исправата од ставот (1) на овој член и

- доказ за купопродажба на оружјето.

(6) По барањето од ставот (3) на овој член, Министерството донесува одобрение за пренесување на оружје.

(7) Одобрението за пренесување на оружје ги содржи податоците од барањето од ставот (3) на овој член.

(8) По донесување на одобрението за превезување на оружјето, трговецот на оружје го предава оружјето за превоз или го испраќа по пошта до странецот.

(9) Одобрението за пренесување на оружјето го следи оружјето при неговото превезување, односно испраќање до крајното одредиште во државата на странецот.

(10) Одобрението за пренесување на оружјето се покажува на барање на надлежните органи на државите низ чија територија тоа се превезува, односно испраќа.

(11) За одобрението за превезување на оружјето, се известуваат државата на крајното одредиште на оружјето и државите низ чија територија оружјето транзитира.

(12) Станец кој поминува преку територијата на Република Северна Македонија може оружјето кое го носи со себе да го пренесе преку територијата на Република Северна Македонија, ако поседува валидна исправа за оружјето издадена од надлежен орган на државата на странецот и одобрение издадено од надлежното дипломатско-конзуларното претставништво на Република Северна Македонија во странство.

(13) Одобрението за пренесување на оружје се издава во рок од три месеци од денот на приемот на барањето од став (3) на овој член.

(14) Против решението со кое се одбива барањето од став (3) на овој член, странецот има право на жалба до Комисијата во рок од 15 дена од денот на приемот на решението.

#### Член 83

Припадниците на странски безбедносни органи го пренесуваат и носат оружјето во Република Северна Македонија согласно прописите за гранична контрола.

#### Член 84

(1) Носител на дипломатски или службен пасош или член на меѓународна организација кој законски престојува во Република Северна Македонија, оружјето кое го поседува со валидна исправа издадена од надлежен орган на друга држава, а се користи за лов или спорт, може да се внесе на територијата на Република Северна Македонија врз основа на издадено одобрение за внесување и носење на оружје за лов или спорт.

(2) Одобрението од ставот (1) на овој член, се издава од страна на Министерството на граничниот премин каде се преминува државната граница, по претходно поднесено барање.

(3) Одобрението од ставот (1) на овој член, важи за време на законскиот престој на лицето од став (1) на овој член.

(4) Со оружјето за кое е издадено одобрението од ставот (1) на овој член, лицето од став (1) на овој член постапува согласно овој закон.

(5) Лицето од став (1) на овој член за кое е издадено одобрение од ставот (1) на овој член, не е должно да го изнесе оружјето надвор од границите на Република Северна Македонија, при секое напуштање на државата, освен при напуштањето на државата заради престанување на причините за законскиот престој во државата.

(6) Одобрението од ставот (1) на овој член се издава во рок од еден ден од денот на поднесување на барањето од став (2) на овој член.

(7) Против решението со кое се одбива барањето за издавање на одобрението од ставот (1) на овој член, лицето од став (1) на овој член има право на жалба до Комисијата во рок од 15 дена од денот на приемот на решението.

#### Член 85

(1) Странците кои доаѓаат во Република Северна Македонија заради лов, се должни при преминувањето на државната граница ловечкото оружје и муницијата што ги носат со себе да ги пријават на полициските службеници.

(2) На граничниот премин каде што се преминува државната граница, Министерството им издава на странците од ставот (1) на овој член, одобрение за носење на ловечко оружје за време на ловот во Република Северна Македонија, по претходно поднесено барање.

(3) Странците од ставот (1) на овој член, можат да внесат во Република Северна Македонија муниција за ловечко оружје најмногу до 500 куршуми.

(4) Количината на муницијата од ставот (3) на овој член, се однесува при секое внесување на оружјето на територијата на Република Северна Македонија заради лов.

(5) Одобрението од ставот (2) на овој член, се издава во рок од еден ден од денот на пријавувањето.

(6) Против решението со кое се одбива барањето од ставот (2) на овој член, странците од ставот (1) на овој член, имаат право на жалба до Комисијата во рок од 15 дена од денот на приемот на решението.

#### Член 86

(1) Членовите на стрелачките клубови и ловечки организации кои се пријавени за настап во индивидуална или екипна конкуренција заради подготовки или учество на официјални спортски натпревари или ловни активности во странство, можат преку државната граница да пренесуваат оружје, главни делови на оружје, делови на оружје и муниција за тие потреби врз основа на одобрение од Министерството.

(2) Одобрението од ставот (1) на овој член, не се однесува за пневматско оружје кое се користи заради учество на официјални натпревари во спортско стрелаштво од страна на официјален тим во спортско стрелаштво.

(3) Одобрението од ставот (1) на овој член, нема да се издаде доколку тоа го бараат причините на безбедноста на државата или јавниот ред и мир, односно процесот на пренесување огнено оружје, главни делови на огнено оружје, делови на огнено оружје и муниција од ставот (1) на овој член, надлежниот орган може да го прекине за период не подолг од 10 дена, а во исклучителни околности и оправдани причини и за период до 30 дена.

(4) Членовите на странски стрелачки клубови и ловечките организации можат да пренесуваат спортско оружје во Република Северна Македонија врз основа на одобрение за носење на спортско оружје заради подготовка или учество на стрелачки натпревари издадено од надлежниот орган или врз основа на друга соодветна и валидна исправа издадена од надлежен орган на друга држава.

(5) Членовите од ставот (4) на овој член, можат да носат едно или повеќе оружја, главни делови на огнено оружје кои се обележани и муниција за истите најмногу до 500 куршуми за спортско оружје.

(6) Одобренијата од ставовите (1) и (4) на овој член, се издаваат веднаш од страна на Министерството на граничниот премин каде што се преминува државната граница, , по претходно поднесено барање.

(7) Против решението со кое се одбива барањето за издавање на одобрението од ставовите (1) и (4) на овој член, членовите од ставовите (1) и (4) на овој член имаат право на жалба до Комисијата во рок од 15 дена од денот на приемот на решението.

#### Член 87

Оружјето, главните делови и муницијата внесени во Република Северна Македонија или изнесени надвор од Република Северна Македонија од страна на ловци и спортски стрелци заради вршење на спорт или лов, не може да се отуѓи.

#### Член 88

Со оружјето, главните делови за оружје и муниција, што се заплени од царинските органи во Република Северна Македонија, се постапува согласно членот 53 од овој закон.

#### Член 89

Оружје или муниција не може да се пренесува преку граничен премин за пограничен сообраќај, освен ако со меѓународен договор ратификуван согласно Уставот на Република Северна Македонија поинаку не е уредено.

### XI. ДРЖАВЈАНИ НА ЗЕМЈИТЕ ЧЛЕНКИ НА ЕВРОПСКАТА УНИЈА

#### Член 90

(1) Државјаните на земјите членки на Европската унија можат во Република Северна Македонија да внесуваат огнено оружје за кое им е издадена европска дозвола за огнено оружје, врз основа на претходно одобрение од Министерството.

(2) За транзит на оружје од став (1) на овој член, одобрение издава Министерството.

(3) Барањето за издавање на одобрението од ставовите (1) и (2) на овој член, може да се поднесе на граничен премин или до дипломатско-конзуларното претставништво на Република Северна Македонија во земјата во која престојуваат лицата од ставот (1) на овој член.

(4) Одобрението од ставовите (1) и (2) на овој член, се издава веднаш на граничен премин, а одобрението од став (3) на овој член се издава во рок од 30 дена од денот на поднесување на барањето до дипломатско-конзуларното претставништво на Република Северна Македонија во земјата во која престојуваат лицата од ставот (1) на овој член, со рок на важење од една година и се впишува во европската дозвола за огнено оружје. Одобрението може да се продолжи уште за една година.

(5) Одобрението од ставовите (1) и (2) на овој член, нема да се издаде доколку тоа го бараат причините на безбедноста на државата или јавниот ред и мир.

(6) Не е потребно да се издаде одобрение од ставовите (1) и (2) на овој член за оружје од Б и Ц категорија согласно овој закон на членови на ловечки друштва и членови на клубови за спортско стрелаштво, ако за оружјето е издадена европска дозвола за огнено оружје, под услов да докажат дека целта на патувањето во Република Северна Македонија е учество во ловечки или спортски натпревари.

(7) Огнено оружје кое е забрането за набавување и поседување во Република Северна Македонија согласно членот 4 од овој закон, не смее да се внесе во Република Северна Македонија од страна на државјаните на земјите членки на Европската унија согласно ставот (6) на овој член.

(8) При патување со европската дозвола за огнено оружје, државјаните на земјите членки на Европската унија не плаќаат надоместок или такса за време на користењето на европската дозвола за огнено оружје во Република Северна Македонија.

(9) Против решението со кое се одбива барањето за издавање на одобрението од ставовите (1) и (2) на овој член, странката има право на жалба до Комисијата во рок од 15 дена од денот на приемот на решението.

#### Член 91

(1) Државјанин на земја членка на Европската унија може во Република Северна Македонија да носи и пренесува огнено оружје за кое е издадена европска дозвола за огнено оружје согласно меѓународни договори ратификувани согласно Уставот на Република Северна Македонија и овој закон.

(2) На барање на државјанин на земја членка на Европската унија кој има дозвола за престој на територијата на Република Северна Македонија, надлежниот орган му издава европска дозвола за огнено оружје, под услов за оружјето да му е издадена дозвола за оружје согласно овој закон.

(3) За одземање на оружјето од ставот (1) на овој член и одземање на европската дозвола за огнено оружје од ставот (2) на овој член, соодветно се применуваат одредбите од овој закон.

#### Член 92

(1) Европската дозвола за огнено оружје за државјанин на Република Северна Македонија ја издава надлежниот орган.

(2) Во дозволата од ставот (1) на овој член, се внесуваат сите промени и карактеристики на огненото оружје, како и губење и кражба на огненото оружје.

(3) Дозволата од ставот (1) на овој член има рок на важење пет години, по што важноста може да се продолжи за уште пет години.

(4) Дозволата од ставот (1) на овој член, содржи рубрики во кои се внесуваат:

- лични податоци за сопственикот на огненото оружје,
- податоци за огненото оружје, а особено категоријата на огненото оружје,
- рокот на важење на европската дозвола за огненото оружје,
- забелешки за огнено оружје (надлежниот орган што ја издал дозволата),
- забелешки од страна на други држави во однос на исправите неопходни за внесување на оружје на нивните територии (одобрение за влез или друго),
- изјави во однос на тоа дали при патување во држава членка на Европската унија со едно или повеќе парчиња на оружје од категориите Б и Ц неопходни се и соодветни исправи за оружјето издадени од надлежните органи на државите членки на Европската унија и
- изјави дека се забранува или подведува на одобрение за набавување и поседување на огнено оружје од Б категорија.

#### Член 93

На барање на земја членка на Европска унија, помош за соодветно извршување или проверка на трајно онеспособено огнено оружје даваат правните лица со седиште на територијата на Република Северна Македонија кои имаат добиено одобрение за поправање на оружје и имаат овластување за вршење на техничката постапка за трајно онеспособување на огненото оружје.

#### Член 94

(1) Трајно онеспособеното огнено оружје од Република Северна Македонија може да се пренесе во земја членка на Европската унија, доколку ја има истата заедничка единствена ознака и е придружено со потврда за трајно онеспособување на огнено оружје.

(2) Република Северна Македонија ги признава потврдите за трајно онеспособено огнено оружје кои се издадени од страна на земја членка на Европската унија, доколку истата ги исполнува условите од овој закон.

#### Член 95

Формата и содржината на образецот на одобрението за внесување оружје и европската дозвола за огнено оружје ги пропишува министерот за внатрешни работи.

## XII. ЕВИДЕНЦИИ

### Член 96

(1) Министерството води евиденција за:

- издадени одобренија за набавување на оружје,
- поднесени барања за регистрирање на оружје и главни делови за оружје,
- барања за заменување на постојните дозволи,
- дозволи за оружје,
- дозволи за поседување на оружје,
- дозволи за носење на оружје,
- потврди за поседување на оружје,
- одобренија за набавување на колекционерско оружје,
- поднесени барања за регистрирање на колекционерско оружје,
- дозволи за колекционерско оружје,
- потврди за пријавено оружје од категорија Ц,
- одземено, пронајдено, предадено оружје и муниција,
- одобренија за производство и поправка,
- потврди за трајно онеспособување на оружје и потврди за поседување на трајно онеспособено оружје,
- одобренија за увоз на муниција од странство,
- одобренија за промет,
- одобренија за посредување,
- одобренија за пренесување на оружје (трансфер),
- одобренија за превоз,
- одобренија за основање на цивилни стрелишта,
- одобренија за складирање,
- одобренија за набавување и изнесување на оружје и муниција од државата,
- одобренија за внесување на оружје и муниција,
- одобренија за внесување на оружје и муниција издадено од дипломатско-конзуларното претставништво,
- одобренија за поседување и носење на ловечко оружје за време на лов во државата,
- одобренија за пренесување на спортско оружје,
- одобренија за транзит на оружје и муницијата,
- уништено оружје и главни делови на оружје и
- физички лица кои со изјава пријавиле дека поседуваат машина за полнење муниција.

(2) Евиденциите од ставот (1) на овој член, се чуваат 30 години по уништување на оружјето или главен дел на оружјето и истите податоци треба да бидат достапни на Царинската управа во период од 10 години од уништувањето на оружјето и на надлежните институции за превенција, истрага, детекција, обвинителство за период од 30 години од уништувањето на оружјето или главен дел на оружјето.

(3) Министерството е должно да ги уништи личните податоци по рокот од ставот (2) на овој член, согласно прописите за заштита на лични податоци.

### Член 97

(1) Стрелачки клубови и ловечки друштва, правни лица корисници на дивеч во ловишта и други правни лица кои поседуваат оружје врз основа на дозвола за поседување на оружје се должни да водат евиденција на оружјето и муницијата и на лицата на кои оружјето го даваат на употреба.

(2) Евиденција на оружјето и муницијата се должни да водат и правните лица што вршат:

- производство на оружје и муниција, за произведеното и испорачаното оружје и муниција,
- поправање на оружје, за поправеното оружје;
- онеспособување (деактивирање) на оружје, за оружје кое е трајно или привремено онеспособено, како и за издадената потврда за трајно или привремено онеспособување на

огнено оружје, потврда за пријавено оружје од Б категорија и потврда за пријавено оружје од категорија Ц и

- промет со оружје и муниција, за набавеното и продадено оружје и муниција.

(3) Цивилните стрелишта се должни да водат евиденција на издадената и употребената муниција.

### XIII. НАДЗОР

#### Член 98

(1) Над придржувањето кон пропишаните услови за производство, поправање, онеспособување (деактивирање) промет, сместување и чување на оружје и муниција кај физички и правни лица, употребата на стрелишта, како и над законитоста на поседувањето, чување и носењето на оружје и муниција на физички и правни лица и водењето евиденции утврдени со овој закон, Министерството врши редовен, контролен и вонреден надзор.

(2) Овластените физички и правни лица се должни да го овозможат вршењето на надзорот, контролата на оружјето, да ја стават на располагање соодветната документација и да ги дадат потребните податоци и известувања.

(3) Министерството го одзема одобрението за производство, поправање, промет на оружје и муниција или го одзема одобрението и овластувањето на цивилно стрелиште, ако утврди дека престанале да постојат условите за издавање на одобрението, односно овластувањето или нема да бидат отстранети утврдените неправилности во рокот што ќе го определи.

(4) Правното лице на кое му е одземено одобрението за производство, поправање или промет на оружје, главни делови и муниција и цивилното стрелиште на кое му е одземено одобрението и овластувањето за производство, поправање или промет на оружје, барање за повторно издавање на одобрение односно овластување може да поднесе по истекот на една година од правосилноста на решението со кое му е одземено одобрението односно овластувањето.

(5) По правосилноста на решението од ставот (4) на овој член, Министерството го известува Централниот регистар на Република Северна Македонија.

(6) Оружјето, главните делови и муницијата со кои располага правното лице ќе се предадат на Министерството во рок од 15 дена од денот на правосилноста на решението.

(7) Министерството ќе го задолжи правното лице да ги продаде оружјето, главните делови и муницијата од ставот (6) на овој член, на правно лице што се занимава со промет на оружје и муниција или на физички лица кои имаат одобрение за набавување на оружје, во рок од три месеци од правосилноста на решението со кое му е одземено одобрението односно овластувањето.

(8) Доколку правното лице не постапи согласно став (7) на овој член со оружјето, главните делови и муницијата се постапува согласно член 53 од овој закон.

### XIV. ПРЕКРШОЧНИ ОДРЕДБИ

#### Член 99

(1) Глоба во износ од 150 до 250 евра во денарска противвредност ќе се изрече за прекршок на физичко лице, кое:

1) набавува оружје спротивно на член 5 став (1) од овој закон;

2) во континуитет не ги исполнува условите од член 5 став (2) од овој закон;

3) поседува поголем број парчиња оружје од утврдените во член 6 став (3) од овој закон;

4) набавува главни делови за оружје спротивно на член 6 став (4) од овој закон;

5) набавува и поседува муниција за оружје од Ц категорија спротивно на член 6 став (5) од овој закон;

6) поседува муниција за оружје со жлебени цевки во количина поголема од утврдената во член 6 став (8) од овој закон;

7) постапува спротивно на член 7 од овој закон;

8) во рокот нема да поднесе барање за регистрација на оружјето и издавање на дозвола за оружје до Министерството согласно член 23 став (1) од овој закон;

9) нема да поднесе барање за продолжување на дозволата за оружје во предвидениот рок од член 26 став (2) од овој закон;

10) нема да постапи согласно одредбата од член 28 став (5) од овој закон;

11) носи оружје спротивно на член 29 од овој закон;

12) постапува спротивно на член 31 став (2) од овој закон;

13) нема да поднесе барање за регистрирање на оружјето и издавање на дозвола за колекционерско оружје до Министерството согласно член 32 став (3) од овој закон;

14) не го чува оружјето согласно член 32 став (5) од овој закон;

15) набавува оружје од категорија Ц спротивно на член 33 ставови (1), (2) и (3) од овој закон;

16) во рокот нема да го пријави набавеното оружје од Ц категорија согласно член 33 став (4) од овој закон;

17) постапува спротивно на одредбите од член 35 од овој закон;

18) постапува спротивно на одредбите од член 36 од овој закон;

19) постапува спротивно на одредбите од член 37 од овој закон;

20) постапува спротивно на одредбата од член 38 став (1) од овој закон;

21) пренесува оружје на начин спротивен на член 38 став (2) од овој закон;

22) постапува спротивно на одредбата од член 38 ставови (3), (4), (6), (7), (9), (10), (11), (13) и (15) од овој закон;

23) постапува спротивно на одредбата од член 38 став (8) од овој закон;

24) постапува спротивно на одредбите од член 39 од овој закон;

25) не постапува согласно член 40 став (3) од овој закон;

26) во рокот нема да поднесе барање за регистрирање на оружјето (член 41 став (3) од овој закон);

27) во рокот нема да го пријави оружјето што се разменува, односно во рокот нема да поднесе барање за регистрирање на оружјето согласно член 42 став (4) од овој закон;

28) во рокот нема да пријави исчезнување, губење или кражба на оружје, главни делови и муниција согласно член 43 од овој закон;

29) при промена на живеалиштето или престојувалиштето во рокот нема да го пријави оружјето на Министерството на чие подрачје е новото живеалиште или престојувалиште согласно член 45 од овој закон;

30) во случај на смрт на сопственикот на оружјето, во рокот нема да постапи согласно член 47 став (1) од овој закон;

31) привремено блокираното оружје со муниција не го чуваат во местото на нивното живеалиште или престојувалиште, односно во местото на одобрен постојан престој, до завршувањето на оставинската постапка согласно член 47 став (2) од овој закон;

32) не постапи согласно одредбата од член 47 став (3) од овој закон;

33) во рокот нема да поднесе барање за регистрирање на поправените главни делови на огненото оружје согласно член 58 став (3) од овој закон;

34) не постапи согласно одредбата од член 61 став (4) од овој закон;

35) при гаѓање на цивилни стрелишта не носи заштитни очила и штитници за уши согласно член 72 став (2) од овој закон;

36) гаѓа на цивилно стрелиште во отсуство на претставник од правното лице согласно член 72 став (4) од овој закон;

37) при преминувањето на државната граница нема да ги пријави на Министерството оружјето и муницијата што ги носи со себе согласно член 78 став (2), член 80 и член 85 од овој закон;

38) нема да го изнесе оружјето надвор од границите на Република Северна Македонија, при првото напуштање на територијата на државата согласно член 79 став (3) од овој закон;

39) без одобрение изнесува од Република Северна Македонија оружје и муниција кога за изнесувањето на оружјето и муницијата е потребно одобрение согласно членови 80 и 82 од овој закон;

40) нема да пријави оружје кое има намера да го внесе во Република Северна Македонија согласно член 81 став (1) од овој закон;

41) во рокот нема да поднесе барање за заменување на дозволата за оружје издадена од надлежен орган на друга држава согласно член 81 став (3) од овој закон;

42) во рокот нема да го изнесе оружјето надвор од територијата на Република Северна Македонија согласно член 81 став (5) од овој закон;

43) ќе пренесе или ќе се обиде да пренесе оружје или муниција преку граничен премин отворен за пограничен сообраќај, освен ако тоа е определено со меѓународен договор согласно член 89 од овој закон;

44) постапува спротивно на член 98 став (2) од овој закон;

(2) За прекршоците од став (1) точки 1), 3), 4), 5), 6), 7), 8), 13), 15), 16), 17), 19), 20), 22), 26), 27), 37), 39), 40) и 43), на овој член, ќе се изрече и посебна прекршочна мерка одземање на оружјето, главните делови на оружјето, делови на оружјето или муницијата.

#### Член 100

Глоба за прекршок во износ од 500 до 1.000 евра во денарска противвредност – за микротрговци, од 1.000 до 2.000 евра во денарска противвредност – за мали трговци, од 3.000 до 6.000 евра во денарска противвредност – за средни трговци и од 5.000 до 10.000 евра во денарска противвредност – за големи трговци ќе му се изрече на правното лице кое:

1) продава оружје спротивно на член 5 став (1) од овој закон;

2) во континуитет не ги исполнува условите предвидени со член 5 став (2) од овој закон;

3) продава муниција за оружје од Ц категорија спротивно на одредбата на член 6 став (5) од овој закон;

4) продава муниција за оружје со жлебени и нежлебени цевки спротивно на одредбата на член 6 став (6) од овој закон;

5) поседува муниција за оружје во количина поголема од утврдената во член 6 ставови (10) и (11) од овој закон;

6) во рокот нема да поднесе барање за регистрација на оружјето и издавање на дозвола за поседување на оружје согласно член 23 став (1) од овој закон;

7) во рокот нема да достави известување до Министерството согласно член 23 став (2) од овој закон;

8) нема да поднесе барање за продолжување на дозволата за оружје во предвидениот рок согласно член 27 став (2) од овој закон;

9) постапува спротивно на член 28 став (1) од овој закон;

10) нема да поднесе барање за продолжување на дозволата за носење оружје во предвидениот рок согласно член 28 став (4) од овој закон;

11) во предвидениот рок нема да го извести Министерството за работникот на кој му престанал работниот однос согласно член 28 став (6) од овој закон;

12) постапува спротивно на член 30 од овој закон;

13) постапува спротивно на член 31 ставови (1) и (2) од овој закон;

14) нема да поднесе барање за регистрирање на оружјето и издавање на дозвола за колекционерско оружје до Министерството согласно член 32 став (3) од овој закон;

15) не го чува оружјето согласно член 32 став (5) и (6) од овој закон;

16) продава оружје од Ц категорија спротивно на одредбата од член 33 ставови (1) и (2) и (3) од овој закон;

17) во рокот нема да го пријави набавеното оружје од Ц категорија согласно член 33 став (4) од овој закон;

18) постапува спротивно на одредбите од член 35 од овој закон;

19) постапува спротивно на одредбите од член 36 од овој закон;

20) постапува спротивно на одредбите од член 38 ставови (10) и (11) од овој закон;

21) не постапува согласно одредбите од член 40 од овој закон;

22) продава оружје спротивно на член 41 став (1) од овој закон;

23) во рокот нема да поднесе барање за регистрирање на оружјето согласно член 41 став (3) од овој закон;

24) во рокот нема да го пријави оружјето што се разменува, односно во рокот нема да поднесе барање за регистрирање на оружјето согласно член 42 став (4) од овој закон;

25) во рокот нема да пријави исчезнување, губење или кражба на оружје, главни делови и муниција согласно член 43 од овој закон;

26) при промена на седиштето, во рокот нема да го пријави оружјето во надлежната организациска единица на Министерството на чие подрачје е новото живеалиште или престојувалиште, согласно член 45 од овој закон;

27) нема да се поврзат со електронската евиденција и нема да ги внесуваат потребните податоци согласно член 57 ставови (2) и (3) од овој закон;

28) во рокот не започнало да води регистар согласно член 57 став (4) од овој закон;

29) не постапува согласно предвидениот рок за чување во член 57 став (5) од овој закон;

30) нема да постапи согласно член 57 став (6) од овој закон;

31) постапува спротивно на член 58 од овој закон;

32) нема да постапи согласно член 59 став (2) од овој закон;

33) оружјето што го примило за поправање било изнесено од работната просторија согласно член 60 став (1) од овој закон;

34) не издаде потврда за извршена техничка постапка за трајно онеспособување на оружјето и за извршената деактивација не го извести Министерството согласно член 61 став (3) од овој закон;

35) врши промет со оружје, муниција и главни делови за оружје спротивно на член 63 од овој закон;

36) врши превоз на оружје, негови делови, главни делови и муниција при увоз, извоз и транзит преку државната граница без издадено одобрение од надлежен орган или спротивно на налозите за преземање на посебни мерки за обезбедување на превозот согласно член 67 ставови (1) и (4) од овој закон;

37) во рокот не го извести Министерството согласно член 67 став (7) од овој закон;

38) врши превоз на оружје, негови делови, главни делови и муниција на територијата на Република Северна Македонија без издадено одобрение од Министерството или спротивно на налозите за преземање на посебни мерки за обезбедување на превозот согласно член 68 ставови (1) и (3) од овој закон;

39) во рокот не го извести Министерството согласно член 68 став (7) од овој закон;

40) употребува цивилно стрелиште без одобрение издадено од Министерството согласно одредбите член 70 став (1) од овој закон;

41) постапува спротивно на член 71 став (1) од овој закон;

42) не преземе соодветни мерки за надминување на штетите од нестручното изведување на гаѓањето на цивилното стрелиште согласно член 72 став (5) од овој закон;

43) постапува спротивно на член 73 од овој закон;

44) набавува оружје и муниција заради гаѓање на стрелиште, како и за практично оспособување за ракување со оружје без издадено одобрение од Министерството согласно член 74 став (1) од овој закон;

45) во рокот не го извести Министерството за настаната промена согласно член 75 став (1) од овој закон;

46) врши складирање на оружје, делови на оружје и муниција спротивно на член 76 став (1) од овој закон;

47) складира муниција и барут во количина поголема од утврдената во член 76 став (2) од овој закон;

48) постапува спротивно на член 98 став (2) од овој закон.

(2) Глоба во износ 250 до 500 евра во денарска противвредност ќе се изрече за прекршок од ставот (1) точките 1), 16), 20), 21), 22), 27), 28), 29), 30), 32), 35), 36), 38), 40), 43) и 44) на овој член и на одговорното лице во правното лице.

(3) За прекршокот од ставот (1) точки 1), 5), 6), 14), 17), 20), 23), 24), 36), 38), 43), 46) и 47), на овој член, ќе се изрече посебна прекршочна мерка одземање на оружјето, главните делови на оружјето, односно муницијата.

(4) За прекршокот од став (1) точките 1), 2), 16), 19), 22), 40), 43) и 44) на овој член, ќе се изрече прекршочна санкција забрана за вршење на производство, поправање, промет или превоз на оружје, главни делови и муниција, употреба на цивилно стрелиште во траење од најмалку три месеци до две години, сметајќи од денот на правосилноста на одлуката.

#### Член 101

Одмерувањето на висината на глобата за правно лице се врши согласно Законот за прекршоците.

#### Член 102

(1) За прекршоците предвидени од овој закон, полициски службеник на Министерството е должен на сторителот на прекршокот да му издаде прекршочен платен налог согласно Законот за прекршоците.

(2) Полициските службеници се должни да водат евиденција за издадените прекршочни платни налози од ставот (1) на овој член, и за исходот на покренатите прекршочни постапки.

(3) Во евиденцијата од став (2) на овој член, се собираат, обработуваат и чуваат следните податоци: име и презиме, односно назив на сторителот на прекршокот, живеалиште, односно престојувалиште, телефонски број на мобилен телефон и електронска адреса, седиште, вид на прекршокот, број на прекршочниот платен налог кој му се издава и исходот на постапката.

(4) Личните податоци од став (3) на овој член, се чуваат пет години од денот на внесување во евиденцијата.

#### Член 103

Прекршочната постапка за прекршоците утврдени со овој закон ја води и прекршочни санкции изрекува надлежниот суд.

### XV. ОВЛАСТУВАЊЕ ЗА ПОДЗАКОНСКИ ПРОПИСИ

#### Член 104

(1) Министерот донесува подзаконски прописи за:

- формата и содржината на обрасците за оружјето и муницијата и за начинот на водење на евиденции на оружје и муниција,
- формата и содржината на обрасците на барањата и одобренјата за превоз на оружје и муниција при увоз, за превоз на оружје и муниција при извоз, за пренесување (трансфер) на оружје и муниција при увоз, за пренесување (трансфер) на оружје и муниција при извоз, за пренесување (трансфер) на оружје и муниција при транзит и за превоз на оружје и муниција при транзит што се издаваат по електронски пат,
- минималните просторни, технички и безбедносни барања што треба да ги исполнуваат објектите во кои се врши производство и поправање, односно промет, складирање и чување на оружје и муниција од страна на правните лица,
- начинот на пренесување на оружје и муниција преку државната граница,
- видовите на оружје кои можат да се набавуваат врз основа на одобрение и значењето на одделни видови на оружје од А и Ц категорија,
- начинот на предавање, прием и чување на оружјето и муницијата во случај на смрт на сопственикот на оружјето, како и формата и содржината на потврдата за оружје и муниција кои се предаваат на Министерството,
- минималните просторни, технички и безбедносни барања што треба да ги исполнуваат објектите на цивилните стрелишта,
- програмата за оспособување за правилна употреба, чување и одржување на оружјето, начинот на спроведување на практичното оспособување за ракување со оружје, како и начинот на спроведувањето на стручниот испит за проверка на техничкото знаење за правилна употреба на оружјето и познавањето на прописите за оружје,

- минималните просторни, технички и безбедносни барања што треба да ги исполнуваат објектите за практичното оспособување за ракување со оружје на правните лица,

- формата, содржината и начинот на водење на системот за регистрирање и управување со оружје,

- техничките спецификации за деактивирање на огнено оружје, формата и содржината на образецот за означување на деактивираното оружје и формата и содржината на образецот на потврдата за деактивирање на огнено оружје,

- начинот на вршење редовен, вонреден и контролен надзор над придржувањето кон пропишаните критериуми за производство, поправање, онеспособување (деактивирање) промет, сместување и чување на оружје и муниција кај физички и правни лица, употребата на стрелишта, како и над законитоста на поседувањето и носењето на оружје и муниција на физички и правни лица;

- техничките спецификации за алармно - сигнално оружје, начин на вршење негова проверка и формата и содржината на потврдата за согласност;

- начинот за набавување, употреба и технички спецификации за модератор за звук и

- формата и содржината на прекршочниот платен налог.

(2) Министерот во согласност со министерот за здравство донесува подзаконски пропис за:

- определување на здравствени установи во кои ќе се врши лекарски преглед на физичко лице заради утврдување на здравствената способност за поседување и носење на оружје и

- видот и начинот на вршење на лекарскиот преглед за утврдување на здравствената способност за поседување и носење на оружје, листата на болести и здравствени состојби што го прават лицето неспособно за поседување и носење на оружје, како и начинот на издавање на лекарско уверение.

## XVI. ПРЕОДНИ И ЗАВРШНИ ОДРЕДБИ

### Член 105

(1) Правните лица кои имаат добиено одобрение за вршење на производство, поправка, промет, посредување, на оружје, главни делови за оружје и муниција и одобрение за основање цивилно стрелиште и овластување за вршење практично оспособување за ракување со оружје согласно Законот за оружјето („Службен весник на Република Македонија“ бр.7/05, 47/06, 42/07, 86/08, 72/10, 158/11, 119/13, 164/13, 152/15, 193/15, 55/16 и 97/18 и „Службен весник на Република Северна Македонија“ бр. 171/22 и 101/25), се должни да се усогласат со одредбите од овој закон и да достават ново барање со придружни документи согласно одредбите од овој закон, во рок од една година од денот на отпочнување на примената на овој закон.

(2) Правните лица кои нема да постапат согласно став (1) на овој член, ќе им се одземе одобрението за вршење на производство, поправка, промет, посредување, на оружје, главни делови за оружје, делови за оружје и муниција и одобрение за основање цивилно стрелиште односно овластување за вршење практично оспособување за ракување со оружје.

### Член 106

Издадените одобренија за пренесување (трансфер) и превоз на оружје, главни делови за оружје и муниција, согласно Законот за оружјето („Службен весник на Република Македонија“ бр. 7/05, 47/06, 42/07, 86/08, 72/10, 158/11, 119/13, 164/13, 152/15, 193/15, 55/16 и 97/18 и „Службен весник на Република Северна Македонија“ бр. 171/22 и 101/25), продолжуваат да важат до истекот на рокот на нивното важење.

### Член 107

Постапките за издавање на одобрение за набавување на оружје започнати до денот на отпочнувањето на примената на овој закон, ќе завршат согласно овој закон.

#### Член 108

Дозволите за оружје, дозволите за поседување на оружје и дозволите за носење оружје издадени согласно Законот за оружјето („Службен весник на Република Македонија“ бр. 7/05, 47/06, 42/07, 86/08, 72/10, 158/11, 119/13, 164/13, 97/18 и „Службен весник на Република Северна Македонија“ бр. 171/22 и 101/25), согласно категоризацијата која била во важност до отпочнување на примената на овој закон продолжуваат да важат до истекот на рокот на важност на дозволите.

#### Член 109

По исклучок од членот 108 од овој закон, во случај кога согласно категоризацијата на оружјето предвидена со овој закон постои оружје од А категорија, кое согласно претходната категоризација било во Б или Ц категорија, сопствениците на оружјето се должни во рок од шест месеци да извршат блокирање на магацините на оружјето до максимум 10 куршуми за полуавтоматско долго огнено оружје со жлебени цевки и до максимум 20 куршуми за полуавтоматско кусо огнено оружје со жлебени цевки, како и да поднесат барање за пререгистрација на наведеното оружје.

#### Член 110

(1) Сопствениците на дозволи за поседување и носење на оружје, овластување за носење на оружје и дозволите за поседување на оружје издадени согласно Законот за набавување, поседување и носење на оружје („Службен весник на СРМ“ бр. 25/72, 30/72, 18/76, 26/76, 15/83 и 51/88 и „Службен весник на Република Македонија“ бр. 26/93 и 49/03), должни се да поднесат барање за замена до Министерството во рок од една година од денот на отпочнувањето на примената на овој закон.

(2) Сопствениците кои поседуваат потврда за пријавено оружје од Д категорија и тоа алармно - сигнално оружје и пневматско оружје со кинетичка енергија од 10,5 Ј или повеќе или со брзина на проектил 320 м/с или поголема и калибар поголем од 6,35мм издадени согласно Законот за набавување, поседување и носење на оружје („Службен весник на СРМ“ бр. 25/72, 30/72, 18/76, 26/76, 15/83 и 51/88 и „Службен весник на Република Македонија“ бр. 26/93 и 49/03) и Законот за оружјето („Службен весник на Република Македонија“ бр. 7/05, 47/06, 42/07, 86/08, 72/10, 158/11, 119/13, 164/13, 152/15, 193/15, 55/16 и 97/18 и „Службен весник на Република Северна Македонија“ бр. 171/22 и 101/25), должни се да поднесат барање за замена на потврдата со дозвола за оружје до Министерството во рок од една година од денот на отпочнувањето на примената на овој закон.

(3) На сопствениците кои нема да постапат согласно ставовите (1) и (2) на овој член, дозволата за поседување и носење на оружје, овластувањето за носење на оружје, дозволата за поседување на оружје, потврдата за пријавено оружје од Д категорија и оружјето им се одземаат.

#### Член 111

(1) За оружјето од Б и Ц категорија што го поседува физичко или правно лице без издадена исправа за оружјето согласно закон, Министерството врз основа на лично барање на физичкото или правното лице издава дозвола за оружје, дозвола за колекционерско оружје, дозвола за поседување на оружје и потврда што може да се поднесат во рок од една година од денот на отпочнувањето на примената на овој закон, ако физичкото лице ги исполнува условите од член 9 од овој закон, односно правното лице ги исполнува условите од член 21 став (1) од овој закон.

(2) Оружјето од ставот (1) на овој член, не смее да потекнува од извршување на кривично дело, односно да било наменето или употребено за извршување на кривично дело, да биде во исправна состојба, да не е преправено или модифицирано, да не е во сопственост на друго физичко или правно лице и ознаките на оружјето да не се оштетени или уништени.

(3) Физичкото односно правното лице е должно по поднесување на барањето од ставот (1) на овој член, оружјето да го предаде на најблиската полициска станица до завршување на постапката.

(4) Од страна на службено лице од полициската станица, оружјето се предава во организациска единица за форензички испитувања во Министерството заради утврдување на

исполнетоста на условите од став (2) на овој член, за кои е надлежна.

(5) По завршување на постапката за испитување на оружјето во надлежната организациска единица за форензички испитувања во Министерството, истото се враќа во полициската станица, од каде се известува Министерството каде е поднесено барањето од ставот (1) на овој член.

(6) Доколку физичкото лице не ги исполнува условите од член 9 од овој закон, односно правното лице не ги исполнува условите од член 21 став (1) од овој закон, Министерството донесува решение со кое се одбива барањето за издавање оружје, дозвола за поседување на оружје и потврда.

(7) Против решението од став (3) на овој член, физичкото, односно правното лице има право на жалба до Комисијата, во рок од 15 дена од денот на приемот на решението.

(9) По правосилноста на решението со кое се одбива барањето од став (1) на овој член, со оружјето се постапува согласно член 56 од овој закон.

#### Член 112

(1) Физички, односно правни лица кои поседуваат оружје од А, Б и Ц категорија, главни делови за оружје и муниција без соодветна исправа согласно закон се повикуваат доброволно да го предадат оружјето.

(2) Повикувањето од ставот (1) на овој член се врши од страна на Министерството со јавен повик.

(3) Физичките односно одговорните лица во правните лица од ставот (1) на овој член, лично пријавуваат дека поседуваат оружје кое имаат намера доброволно да го предадат, во најблиската полициска станица до местото на нивното живеалиште, односно до седиштето на правното лице.

(4) Пријавување на оружјето од став (1) на овој член, се врши секоја сабота во месецот во периодот од 8,00 до 16,00 часот, во рок од една година од денот на отпочнувањето на примената на овој закон.

(5) По пријавувањето на оружјето, се врши доброволно предавање на оружјето од ставот (1) на овој член, на начин што овластените службени лица на организациската единица на Министерството вршат преземање на пријавеното оружје од местото каде што се чувало ова оружје, за што се издава потврда.

(6) При доброволното предавање на оружјето од став (1) на овој член, се врши идентификација и евиденција на лицата кои доброволно го предале оружјето и против истите нема да се поведе кривична постапка согласно Кривичниот законик кои се однесуваат на нелегално поседување на оружје или прекршочна постапка.

(7) Надлежната организациска единица во Министерството за потраги по огнено оружје врши проверка и верификација на доброволно предаденото оружје во националната и меѓународната база на податоци за потрага по оружје.

(8) Доброволно предаденото оружје, главни делови за оружје и муниција се уништуваат од страна на Министерството.

#### Член 113

Одредбите од членовите 90, 91, 92, 93, 94 и 95 од овој закон, ќе започнат да се применуваат по приемот на Република Северна Македонија во членство на Европската унија.

#### Член 114

(1) Физичките лица се должни да се усогласат со член 6 став (3) од овој закон, во рок од една година од денот на отпочнувањето на примената на овој закон.

(2) Физичките лица кои поседуваат поголем број парчиња оружје од определениот во член 6 став (3) од овој закон, должни се оружјето да го отуѓат, да го предадат на Министерството, трајно да го онеспособат (деактивираат) согласно овој закон или да поднесат барање за издавање колекционерска дозвола согласно овој закон, во рок од една година од денот на отпочнувањето на примената на овој закон.

#### Член 115

Граѓаните кои со правосилна одлука се наследници на оружје и пропуштиле да поднесат барање за издавање дозвола за оружје, да го отуѓат оружјето, трајно да го онеспособат (деактивираат) или им е одбиено барањето по основ на пропуштен рок за наследување согласно Законот за оружјето („Службен весник на Република Македонија“ бр. 7/05, 47/06, 42/07, 86/08, 72/10, 158/11, 119/13, 164/13, 152/15, 193/15, 55/16 и 97/18 и „Службен весник на Република Северна Македонија“ бр. 171/22 и 101/25), можат повторно да поднесат барање за издавање дозвола за оружје, доколку ги исполнува условите предвидени со овој закон, да го отуѓат оружјето или трајно да го онеспособат (деактивираат) согласно овој закон, во рок од една година од денот на отпочнувањето на примената на овој закон.

#### Член 116

(1) Подзаконските прописи предвидени со овој закон ќе се донесат во рок од шест месеци од денот на влегувањето во сила на овој закон.

(2) До денот на отпочнувањето на примената на прописите од ставот (1) на овој член, ќе се применуваат постојните прописи доколку не се во спротивност со одредбите на овој закон.

#### Член 117

Со денот на отпочнувањето на примената на овој закон, престанува да важи Законот за оружјето („Службен весник на Република Македонија“ бр. 7/05, 47/06, 42/07, 86/08, 72/10, 158/11, 119/13, 164/13, 152/15, 193/15, 55/16 и 97/18 и „Службен весник на Република Северна Македонија“ бр. 171/22 и 101/25).

#### Член 118

Овој закон влегува во сила осмиот ден од денот на објавувањето во „Службен весник на Република Северна Македонија“, а ќе отпочне да се применува по шест месеци од денот на влегувањето во сила на овој закон.

## ОБРАЗЛОЖЕНИЕ

### I. ОБЈАСНУВАЊЕ НА СОДРЖИНАТА НА ОДРЕДБИТЕ ОД ПРЕДЛОГОТ НА ЗАКОН

Со Законот за оружјето („Службен весник на Република Македонија“ бр. 7/05, 47/06, 42/07, 86/08, 72/10, 158/11, 119/13, 164/13, 152/15, 193/15, 55/16 и 97/18 и „Службен весник на Република Северна Македонија“ бр. 171/22) се уредуваат условите за набавување, поседување, носење, чување, производство, поправање, онеспособување (деактивирање), промет, превоз и пренесување преку државната граница на оружје и муниција, а определено е дека одредбите на овој закон нема да се применуваат на вооружувањето и воената опрема, како и на оружјето и муницијата наменети за потребите на Министерството за одбрана, Армијата на Република Македонија, Министерството за внатрешни работи, казнено-поправните установи и другите државни органи и правни лица утврдени со посебни прописи.

Поаѓајќи од потребата за усогласување со европската регулатива од предметната област, како и потребите на стручните служби во Министерството за внатрешни работи произлезени од практичната имплементација на Законот за оружјето, а воедно и барањата од страна на Комората на Република Македонија за приватно обезбедување, Стопанската комора на Македонија - Групација за оружје, експлозивни и опасни материи, пиротехнички средства и опрема за воена и цивилна намена, Ловечка федерација на Македонија и Македонска спортска стрелачка федерација се утврди потребата од изготвување нов Закон за оружјето, а во насока на подобрување на правната рамка за постапување со граѓанското оружје.

Имено, со предложениот закон се врши ревидирање и уредување на определени состојби, со цел транспонирање на:

- Директивата (ЕУ) 2021/555 на Европскиот парламент и на Советот од 24 март 2021 година за контрола на набавувањето и поседувањето оружје (кодифициран текст);

- Директива за спроведување (ЕУ) бр.2019/69 на Комисијата од 16 јануари 2019 година за утврдување технички спецификации на оружје за предупредување и сигнализација во согласност со Директивата 91/477/ЕЕЗ на Советот за контрола на набавување и поседување оружје;

- Регулатива (ЕУ) бр.258/2012 на Европскиот парламент и на Советот од 14 март 2012 година за спроведување на член 10 од Протоколот на Обединетите нации против незаконско производство и трговија со огнено оружје, негови делови и компоненти и муниција, со кој се дополнува Конвенцијата на Обединетите нации против транснационалниот организиран криминал („Протокол на ОН за огнено оружје“) и за утврдување на дозвола за извоз и мерки за увоз и транзит на огнено оружје, негови делови и компоненти и муниција и

- Регулатива за спроведување на Комисијата (ЕУ) 2015/2403 од 15 декември 2015 година за утврдување на заеднички насоки за стандардите и техниките за деактивирање за да се осигури дека деактивираното огнено оружје станало неповратно неупотребливо и Регулатива за спроведување на Комисијата (ЕУ) 2018/337 од 5 март 2018 година за изменување и дополнување на Регулативата за спроведување (ЕУ) 2015/2403.

Имајќи го предвид наведеното, со предлогот на Законот за оружјето во главата 1 се регулираат општи одредби со кои се регулира предметот на уредување на законот како и дефинирање на изразите кои се употребуваат во законот, со цел усогласување со дефинициите утврдени со европската регулатива од областа на оружјето (член 3).

Во главата 2 се регулира категоризацијата на оружјето (член 4) во насока на усогласување со Директивата (ЕУ) 2021/555 на Европскиот парламент и на Советот од 24 март 2021 година за контрола на набавувањето и поседувањето оружје (кодифициран текст), при што во оружјето од А категорија е оружјето кое е забрането за употреба, во категорија Б предвидено оружјето што може да се набавува врз основа на одобрение, додека Д категоријата на оружје (од постоечкиот Закон за оружје) се брише, односно оружјето кое е во слободна продажба, а потребно е да се пријави и за кое се издава потврда е ставено во Ц категорија.

Понатаму, се регулира начинот на набавување на оружјето, главни делови за оружјето, делови за оружјето и муниција (член 6). Како новина која се предвидува во законот е

можноста за полнење на муниција за сопствени потреби за ловечко и спортско оружје под соодветно пропишани услови (член 7). Со законот се предвидуваат условите за добивање одобрение за набавување на оружје за физички лица и правни лица, со подетално уредување на значењето на сите предвидени услови подетално во натамошните членови (членови 9-33).

Една од новините која се предлага со законот е скратување на рокот за продолжување на исправите за оружје од десет на пет години, со цел усогласување со Директивата (ЕУ) 2021/555.

Во главата 3 од предложениот закон се уредува начинот на постапување со оружјето и муницијата, што се однесува на начинот на сместување и чување на оружјето и муницијата, носење и пренесување на оружје и муниција, размена на оружје, постапување при исчезнување, губење или кражба на оружјето, главни делови за оружјето, делови за оружјето и муниција, како и начин на постапување во случај на смрт на сопственикот на оружјето.

Со главата 4 се регулира поништувањето и одземањето на дозволата за оружје, дозволата за колекционерско оружје, дозволата за поседување на оружје и дозволата за носење на оружје.

Главата 5 од предложениот закон се однесува на Производство на оружје и муниција, поправање и онеспособување (деактивирање) на оружје и ги регулира условите кои правните лица треба да ги исполнуваат за добивање одобрение за вршење дејност производство.

Во главата 6 се регулира прометот (трговијата), посредувањето и трансфер со оружјето, главни делови за оружјето, делови за оружјето и муниција при што се предвидени условите кои треба да ги исполнуваат правните лица за добивање одобрение за вршење дејност промет со оружјето, посредување и трансфер со оружјето, главни делови за оружјето, делови за оружјето и муниција.

Со одредбите од главата 7 од предлогот на закон се врши уредување на начинот на вршење превоз на оружјето, главни делови за оружјето, делови за оружјето и муниција со што се определува начинот на вршење превоз при увоз, извоз и транзит преку државна граница, како и на територијата на државата.

Главата 8 се однесува на цивилните стрелишта, односно начинот на кој истите можат да се основат, работат и функционираат.

Главата 9 од предлогот на закон го регулира складирањето на оружјето, главни делови за оружјето, делови за оружјето и муниција, со предвидување на одобрение за складирање кое го издава Министерството.

Во главата 10 од предложениот закон се регулира начинот на пренесување на оружјето, главни делови за оружјето, делови за оружјето и муниција преку државната граница.

Главата 11 се однесува на државјани на земјите членки на Европската Унија при што се регулира начинот на внесување на оружје во државата од страна на државјани на земји членки на ЕУ, се регулира европската дозвола за огнено оружје за државјани на Република Северна Македонија и други, при што во завршните одредби е утврдено дека одредбите од оваа глава ќе започнат да се применуваат по приемот на Република Северна Македонија во членство на Европската унија.

Во главата 12 се регулирани евиденциите кои ги води Министерството за внатрешни работи за сите исправи кои се издаваат во врска со постапките регулирани со предложениот закон, како и евиденциите кои ги водат правните лица.

Главата 13 од предлогот на законот го уредува надзорот над пропишаните услови за производство, поправање, онеспособување (деактивирање) промет, сместување и чување на оружје и муниција кај физички и правни лица, употребата на стрелишта, како и над законитоста на поседувањето, чување и носењето на оружје и муниција на физички и правни лица и водењето евиденции утврдени со овој закон.

Во главата 14 се предвидени прекршочни санкции за физички и правни лица.

Во преодните и завршни одредби се предвидува можност на физичките и правните лица во определен рок да се усогласат со одредбите од овој закон. Воедно, се предвидува доброволно предавање и легализација на нелегално оружје, под точно определени услови во законот и рок за извршување на истото.

## II. МЕЃУСЕБНАТА ПОВРЗАНОСТ НА РЕШЕНИЈАТА СОДРЖАНИ ВО ПРЕДЛОЖЕНИТЕ ОДРЕДБИ

Решенијата содржани во предложените одредби имаат за цел соодветна практична имплементација на постојните законски одредби.

## III. ПОСЛЕДИЦИ ШТО ЌЕ ПРОИЗЛЕЗАТ ОД ПРЕДЛОЖЕНИТЕ РЕШЕНИЈА

Со донесување на Законот се очекува унапредување на постојните законски решенија, надминување на практичните проблеми со кои се соочува Министерството за внатрешни работи како надлежен орган, а покрај наведеното ќе се овозможи и усогласување на Законот за оружјето со:

- Директивата (ЕУ) 2021/555 на Европскиот парламент и на Советот од 24 март 2021 година за контрола на набавувањето и поседувањето оружје (кодифициран текст);

- Директива за спроведување (ЕУ) бр.2019/69 на Комисијата од 16 јануари 2019 година за утврдување технички спецификации на оружје за предупредување и сигнализација во согласност со Директивата 91/477/ЕЕЗ на Советот за контрола на набавување и поседување оружје;

- Регулатива (ЕУ) бр. 258/2012 на Европскиот парламент и на Советот од 14 март 2012 година за спроведување на член 10 од Протоколот на Обединетите нации против незаконско производство и трговија со огнено оружје, негови делови и компоненти и муниција, со кој се надополнува Конвенцијата на Обединетите нации против транснационалниот организиран криминал („Протокол на ОН за огнено оружје“) и за утврдување на дозвола за извоз и мерки за увоз и транзит на огнено оружје, негови делови и компоненти и муниција и

- Регулатива за спроведување на Комисијата (ЕУ) 2015/2403 од 15 декември 2015 година за утврдување на заеднички насоки за стандардите и техниките за деактивирање за да се осигури дека деактивираното огнено оружје станало неповратно неупотребливо и Регулатива за спроведување на Комисијата (ЕУ) 2018/337 од 5 март 2018 година за изменување и дополнување на Регулативата за спроведување (ЕУ) 2015/2403.